

The Journey of Sindhi Community in Independent India

जीजल
70 सालन जी

शुरुआत जी शुरुआत

1947 जो मुल्क जो विरहांगो सिंधी इतिहास जो हिकु अहिडो वाकियो आहे जेको इंसानी कौमुन जे इतिहास में शायद ई कहिं बि कौम जे इतिहास में दरजु हुजे। इहो हिकु अहिडो हादसो साबित थियो आहे जहिं न सिर्फ सिंधी कौम खे पंहिंजी सांस्कृतिक ऐं सामाजिक पाडुन खां धार करे छडियो पर गडोगडु सिंधी भाषा जे वजूद ते बि हिकु सवाली निशान लगाये छडियो आहे। इहो मुल्क जे विरहांगे जो असर आहे जो अग में ई आदमशुमारी जे लिहाज खां थोरायीअ वारी सिंधी कौम खे लाचारी में लड़े भारत अचिणो पियो जिते मुखतलिफ हालतुन सबब जहिं नमूने सिंधी कौम खे वरी वसायिण जो बंदोबस्त कियो वियो उन सिंधी कौम जी हालत कणो कणे खां धार करे छड़ी।

मां न त सिंधु में मतलब 1947 खां अगु जावल आहियां न ई शख्सी तोर विरहांगे जी तकलीफुन जो गवाह आहियां पर शायद विरहांगे खां पोय भारत में जावल उन सिंधी पीढी जो नुमाईदो आहियां जा उन दौर खे बियान करे सघण जी सलाहियत रखे थी। चाहे असां पाण उन्हन मुश्किलात भरी हालतुन खे मुंह न डिनो आहे पर जहिं नमूने असां जे वड़न खां जाण मिली आहे सा इहो अहसासु करायिण वास्ते काफी आहे त छो अजु सिंधी कौम वजूद जे संकट खे मुंह डयी रही आहे।

इंसानी समाज में हर पीढी ते इहा जवाबदारी थिये थी त अचण वारिन पीढिन खे न सिर्फ सांस्कृतिक, सामाजिक ऐं अदबी विरसे जी वाकफियत मिले पर गडोगडु उन्हन हालतुन ऐं सबबन सां पिण वाकफियत जो वड़ु मिले जहिं करे कौम जो वजूद कायम रही सघे थो। इन्हन गालिहिन ते विचार कंदे इहो खियाल आयो त छो न मां पहिंजे इन विसरे खे लिखित रूप डियां।

दिसंबर 2016 में हिन विरसे खे लिखण जो कमु शुरु थियो ऐं विचार हो त 15 अगस्त

2017 ते भारत जे अंग्रेजन खां आज़ादी मिलण जी 70 सालगिरह जे मोके ते हिक किताब जे रूप में पेश कियो वेंदो सो इन लिहाज़ खां किताब जो उनवान [टाइटल] सोचियो वियो **ज़ीज़ल 70 सालन जी**।

गुंजीरियल बिन ट्रिन सालन में सोशल मीडिया सबब सिंधी कौम जी हलत में जेका इन्किलाबी तबदील आयी आहे, भारत में डीहों डीहूं जहिं मिक्दार में सिंधी किताबं पढिहण डाहूं नवजवान सिंधी पीढी जो चाहु घटिजी रहियो आहे, सिंधी किताब छपायिण में जेतियो खरचु थिए थो , उन खे ध्यान में रखन्दे इहो फैसिलो कियो वियो त हिनन लेखन खे किताब जे रूप में शायी करण खां वधिक फायदेमंद गालिह आहे सभनी लेखन खे इंटरनेट ते शायी करण, छो जो इन सां सिंधी कौम जे नवजवान तबके तार्यो पहुचण वधीक सवलो आहे।

खुशकिस्मती सां मूं वटि द सिंधुवर्ल्ड डॉट कॉम जे रूप में हिकु प्लटफॉर्म बि आहे सो मुल्क जे 1947 जे विरहांगे ऐं भारत में सिंधी कौम जे 70 सालन जी हिक तस्वीर अजु तव्हां जे सामहूं पेश कियां थो।

सिंधी भाषा जे माहिरन विद्वानन खां मां खिमिया जो तलबगार आहियां छो जो हिते मां सिंधी देवनागिरी लिपि रिवायती नमूने न पर उन नमूने लिखी आहे जहिं नमूने अजु जा सिंधी नवजवान आम तोर ते सोशल प्लैटफॉर्म्स ते लिखन था। बिना माता दादनबाई ऐं डॉ प्रेमचंद मंघिरमलानी जन जो नालो अचण जे न त मुहिंजो वजूद मुमकिन आहे ऐं न ई हिन किताब जो लिखण मुमकिन थी सघे हां सो हीउ किताब इन्हन बिन्ही शखिसयतुन खे अर्पण कियां थो।

एस पी सर
गांधीनगर कोल्हापुर
15 अगस्त 2017

सिंधुअ जे किनारे तां

सिंधु - सिंधियीन खे मिलियल ईशवरीय डाति

इहा विज्ञान कबूल हकीकत आहे त जल बिना जीवन हिक किसम सां अणथियणी गालिह आहे। ऐतहासिक सचाईयूं बि इन मते जी पुठभरायी पयूं कनि छो जो चाहे सिंधु हुजे या गंगा या वरी नील या वोल्गा इन्हन सभनी नदियिन खे न सिर्फ पहिंजे पहिंजे मुल्क जे सामाजिक जीवन में वड़ी अहमियत हासिल आहे पर इन्हन नदीयिन पहिंजनि किनारन ते रहण वारी इंसानी कोमुन खे हिक खास किसम जी वाकफियत अता कन्दे उन्हन जे आर्थिक जीवन ते वड़ो असर विधो आहे ऐं इन्हन कोमुन जे सामाजिक विकास में अहमियत वारो किरदार अदा कियो आहे। सिंधियीन खे मिलियल ईशवरीय डाति सिंधुअ किनारे ते इन्सानी सभ्यताउन विकास कियो आहे। गंगा नदीअ खे भारत जे सामाजिक जीवन जो विरसो कबूल करे गंगा मैया तौर पूजा कयी वेन्दी आहे।

सिंधु या जहिं खे इंडस बि चयो वेन्दो आहे सा 3180 किलामीटर ड्रेघ वारी ऐं 11,65,000 चौरस किलोमीटर एराजीअ में सावक जे सबब वारो विशाल दरियाह आहे। लदाख में **मानसरोवर** - भगवान शंकर जी दुलारी झील जी वेझडायीअ खां शुरुआत करे लदाख, गिलगित ऐं बलूचिस्तान मां ट्रपी, सिंध पंजाब मां थींदे सिंधु नदी **अरेबियन समुंड** तायीं पहुचे थी। इन लम्बे सफर जे दौरान लदाख जी पहाड़ी एराजीअ में **जंस्कर** ऐं मैदानी एराजीअ में **चिनाब** सिंधुअ जूं मददगार [सहायक] नदियूं आहिन। चिनाब खे त पहिंजयूं चार मददगार झोलम, रावी, बियास ऐं सतलज नदियूं आहिन।

मुल्क जे विरहांगे खां पोय इन्हन नदिन जे पाणीअ जे वापर बाबत भारत एं पाकिस्तान में 1960 में समझोतो थियो आहे जहिं मूजिब सिंधु जे जल जे अटकल 80 % जो वापर पाकिस्तान करे थो नतीजे तौर कराची एं सिंध जी बियन ऐराजिन में खेती वारी ज़मीन जी एराजी तमाम वधी वयी आहे छो जो इन पाणीअ सां 1,10,000 चौरस कि. मी. जेतिरी विशाल ज़मीन जी सिचाई करे सघजे थी। दुनिया में शायद त इहो अकेलो नदिन जे पाणी जी विरहासत जो समझोतो आहे जहिं में उन मुल्क खे - जहिं मां नदी जी शुरुआत आहे - घटि एं जहिं मुल्क में नदी समुंड सां मिले तहिं खे वधीक पाणी मिले थो।

वैदिक युग जी शुरुआत खां वठी जडहिं बि ईशवरीय शक्तियिन एं धरतीअ जी पूजा करे वर घुरण जो वक्त हूंदो आहे त सिंधुअ जी बि पूजा कयी वेन्दी हुयी। दरअसल हिन्दू एं सिंधी तमाम पुराणी पर्शियन बोली जा लफ़ज़ आहिन जेके संस्कृत अखर सिंधु जे आधार ते पर्शियन बोली में वापर में आया आहिन।

सिंधुअ किनारे सजे उत्तर भारत में रहन्दडन खे हिन्दू एं सिंध में रहन्दडन खे सिंधी नालो मिलियो। इंसानी सभ्यता जी शुरुआत वास्ते कियिल खोजनाऊं डेखारिन थियूं त सिंधुअ जा किनारा उहे जगहियूं आहिन जिते इंसानी सभ्यता जे प्रभात पहिरियीं शुरुआत थी हुयी। तहिंकरे जे असां चवूं त सिंधु सिंधियीन खे मिलियल ईशवरीय डाति आहे त इहो काफी हद तार्यीं सही आहे। अजु जहिं जगह ते असां सिंधी हर साल सिंधु दर्शन उत्सव मलिहायूं पिया था सा एराजी भारत जे लेह लदाख जो हिसो आहे।

सिंधु एँ सिंध - वेदन एँ बियन ऐतिहासिक सुफन में

इन गालिह खां त को बि इंकार कन्दो त वेद इंसानी सभ्यता जे विकास में लिखियल ज्ञान जा सभ खां पुराणा किताब आहिन एँ इन्सानी सभ्यता जे विकास जी शुरुआत सिंधुअ जे किनारे थियल आहे। इहा अलग आहे त वकतसार भारत में सामाजिक जीवन में सिंधुअ जी मरकज़ी जगह गंगा विलारे वरती आहे पर सिंधुअ जे प्राचीन एँ हुअण वास्ते इहो सबूत काफी आहे त वेदन में गंगा जो ज़िकिर सिर्फ 2 [ब] एँ सिंधुअ जो 30 [ट्रीह] भेरा आयल आहे।

अजो त हाणे डिसूं त इतिहास में सिंधुअ एँ सिंध जो ज़िकिर किथे किथे आयल आहे पर उन खां बि अगु हिक गालिह जहिं वकत भगवान शिव पहिंजी जीवन संगनी सतीअ जी नासवन्त देह खे खणी पहिंजे घर जेको मानसरोवर वेझो हो अची रहियो हो त हाणोके कराची शहर वेझो सिंध एँ बलूचिस्तान जी सरहद भरसां हिक हंद ते सतीअ जी सींध में भरियल सिंदुर, जहिं खे उन समे हिंगुला चयबो हो, किरी पियो हो। इहा जगह अगते हली हिंगलाज नाले सां मशहूर थीं एँ इतिहास आहे त रामायण काल में श्रीराम, सीता एँ लछमण इन पवित्र पावन स्थान जो दर्शन करण आया हुआ। अजु बि पाकिस्तान या सिंध घुमण अचण वारा हिंदु सिंधी इन स्थान खे धर्मिक अहमियत डीन्दे इते अचण जी पूरी पूरी कोशिश कन्दा आहिन।

[१] जडहिं भरत खे राजगदी एँ राम खे वनवासु जे पहिंजे ज़िद तां कैकयी न पे लथी त राजा दशरथ चयेस थो - मुहिंजे राज जी सरहदुन में सिजु न थो लहे। सिंध, सौवीरा, सौराष्ट्र, अंग, बंग, मगध, काशी, कोशल सभु मुहिंजे राज में आहिन एँ तरह तरह जे अनमोल पदार्थन एँ नियामतुन सां मुहिंजे राज कोष खे मालामाल कियो अथऊं। तूं जेको चाहीर्यो घुरी सघी थी।

[२] जडहिं रावण सीता जो हरण कियो हो त श्री राम पहिंजो महशहूर उडामन्दड घोडो डयी वानरसेना खे जिन जगहन ते सीता जी गोलिहा वास्ते मोकिलियो हो सिंध उन्हन में शामिल हुयी।

[३] वनवास खां मोटी श्री राम भरत खे सिंधु सौवीरा [सिंध एं मुलतान वारी एराजीअ जो उन समे जो नालो] जो राजु पाठु संभालिण जी जवाबदारी डिनी हुयी।

[४] महाभारत वारे अरसे जे इतिहास में बि सिंध एं सिंधु नदीअ जो जिकिर अचे थो हालांकि उन समे में केतिरन हन्दन ते सिंध वारी एराजीअ जो जिकिर पाप जी धरती जे रूप में कियो वियो खास करे जदहि सिंधु नरेश जयद्रथ जो जिकिर अचे थो। सिंधुपति जयद्रथ कौरवन जी भेणु दुशाला जो पति हो जहिं द्रौपदी जी स्वयंवर में मिलियिल शिकस्त जो बदलो वठण वास्ते पांडवन जे वन में गुजारिण वारे अरसे दरमियान द्रौपदी जो हरण करण जी कोशिश कयी हुयी एं सजा तौर अर्जुन एं भीम संदस मथे जा वार लाहे सिर्फ पंज चोटियूं छड़े डिनियूं हुयूं। मतलब जे महाराभारत जे अरसे में सिंध जो जिकिर पाप जी धरती तौर आयो आहे त उहो राजा जयद्रथ करे आहे सिंध जे आम माणुहुन जी हलत सबब न हालांकि इतिहास इहो बि आहे त दुर्योधन एं शकुनी जी पांडवन सां जुआ खेइण जी गालिह जो महाराज धृष्टराष्ट्र एं भीष्म पितामह खां सिवाय जहिं तियें शख्स मुखालफत कयी हुयी सो बि सिंधुपति जयद्रथ ही हो।

[५] इहा हकीकत में खुशी एं फखुर वारी जाण आहे त महाभारत जी लड़ायी जे दौरान भगवान श्रीकृष्ण वसीले अर्जुन खे डिनिल जहिं ज्ञान जो जिकिर भगवद गीता में आहे उन जे पूठियां बि सिंध आहे। कथा आहे त कहिं समे सिंध जे राजा सौवीरा जे नवजवान बहादुर राजकुमार संजय खे हरायो छडियो हो। इन शिकस्त ते संजय ऐतिरो होसिलो विंजाये वेठो जो हू राजु पाठु सभु विसरे छडिण पियो चाहे पर संदस माउ विदुला हुन खे चयो राज जो फरजु आहे त उहो शान सां

जिये ऐं शान सां मरे। माउ जे अखरन मां होसिलो हासिल करे संजय वरी लड़ायी करण वास्ते तैयार थी वियो। महाभारत जी लड़ायी वकत जहिं समे अर्जुन ऐं बियन पांडवन लड़ायी न करण जे खियाल जो इजिहार कियो त कुंतीअ कृष्ण खे संजय ऐं संदस माता विदुला जी कथा याद डियारी हुयी।

[६] दुशाला इहो महसूस करे दुखी थी त भारीतय सभ्यता में सिंधुअ जे मरकज़ी स्थान ते गंगा जे अचण जे दौर में सिंध जा जाट ऐं मेढे कबीला बि हमला करण लगा सो हुन दुर्योधन खे ब्राह्मणन खे मोकिलण बाबत नियापो कियो। इहे दुर्योधन जे मोकिलियिल तीह हज़ार ब्राह्मणन जा वंशज हुआ जिन सिंध ते एलेग्जेंडर जी बादशाहत जी मुखालफत कयी हुयी।

[७] भारत में त राजा महाराजन जे पहिंजे पहिंजे झंडे हुअण जी शुरुआत शिवजी, महाराणा प्रताप ऐं गुरु गोबिंद सिंह महाराज जे समे खां लेखी वेन्दी आहे पर सिंध में राजा महाराजन जा भगवा या केसरी झंडा हुअण जी रीत महाभारत समे खां हलन्दी आयी आहे फरकु सिर्फ ऐतिरो हुओ जो हर राजा जे झंडे ते कहिं कहिं जानवर जो चित्र बि हूंदो हो। जीयं सिंधुपति जयद्रथ जे झंडे ते चांदीअ जे रंग जहिडे रंग जो वराह हूंदो हो। महाभारत जे भीष्म पर्व में सिंधुअ खे पापन खां बचायीन्दड लेखियो वियो आहे त अनुशासन पर्व में सिंधुअ में सिनान जो जिकिर आहे।

[८] इतिहास त इहो बि आहे त जैन तीर्थाकर अंशनाथ सिंधी हो। संस्कृत जे महान कवी भाषा जो लिखियिल नाटक अविमार्क सिंधी सौवीरा जे राजकुमार अविमार्क ऐं कुरंगडी जी आशिक्री जो बयान हो। कालिदास जे रघुवंश में बि जिकिर आयल आहे त राम जे वंशज रघु सिंधु नदीअ जे किनारे आराम कियो हो।

[९] भविष्य पुराण मूजिब उज्जैन जे महाराजा विक्रमादित्य जे पोत्रे शालिवाहन सिन्धुस्तान में शांती बहाल कयी ऐं सिंधुअ ते पहिंजी चौकी बरपा कयी। इहो बि चवन था जडहिं बुद्ध सिंध जे दौरे ते आयो त हितां जो बेहद गर्म ऐन खुश्क वातावरण महसूस करे हुन भिक्षुन खे चम्पल पायिण जी मोकल डिनी। कश्मीर में कहिं समे बहादुरन खे "सिंधु गज " लकब डियण जो रिवाज हो।

सिंधु ऐं जीज़ल सिंधु

कुछ इतिहास मां

इहो चवण गलत न आहे त पुरातन समे में दुनिया खे ज्ञान डियण जो ओहदों भारत खे हो पर मज़ेदार गालिह इहा बि आहे त दुनिया खे भारत जी वाकफियत डियण वारा बिये केर न पर जीज़ल सिंधुअ किनारे जा रहवासी सिंधी हुआ। असां अजु जहिं वकत इहो अज़ब ज़ाहिर क्यूं था त थोराई में हूंदे बि सिंधी भाषा में ऐतिरियूं बोलियूं किअं आहिन त असां खे समझण घुरिजे त इहो सिर्फ विरसे सबब मुमकिन आहे। दरअसल जहिं खे असां सिन्धियत चवूं पिया उन जी बुनियाद में ई इहो शामिल आहे त मुखतलिफ़ बिरादरीन खे हिक धागे में जोड़े समाज जी रचना कजे। मशहूर ग्रीक इतिहासकार ऐं जियोग्राफी जे माहिर हैरोडॉट्स [Herodouts] लिखियो आहे।

The tribes of Indians are numerous, and they do not all speak the same language—some are wandering tribes, others not. They who dwell in the marshes along the river live on raw fish, which they take in boats made of reeds, each formed out of a single joint.

असां जी सिंधी भाषा जी वधि में वधि वापर वारी या जहिं बोलीअ में असां अजु बि सिंधी गालीहायूं था सा आहे विचोली पर मुहिंजी जाण मूजिब, सिराइकी या सिरैकी, लारी, लासी, थारी या थारेली ऐं कछी बि उहे बोलियूं आहिन जिन में सिंधी भाषा वापिरी वेन्दी हुयी या अजु बि वापर में आहे। भाषा इजिहार करण जो वसीलो आहे चाहे इहो जुबान जी मदद सां कजे या लिखी करे। जडहिं इहो इजिहार गालिहाये थिये थो त इनखे बोली चयजे थो पर जे इहो इजिहार लिखी करणो हुजे त भाषा खे लिपिअ जो सहारो वठिणो पवे थो। इहो ज़रूरी न आहे त

हिक भाषा वास्ते सिर्फ हिक ई लिपी हुजे या कहिं भाषा जी लिपी बदिलाये न थी सघिजे। मिसाल तौर हिन वकत असां जी सिंधी भाषा आम तौर अरबी लिपी ऐं देवनागिरी लिपिअ में लिखी वेन्दी आहे पर वेङ्गडायी में भारत खां बाहिर रहण वारन सिंधीयन मां चंगा सिंधी लिखण वास्ते रोमन लिपी कमि आणिन था। पंजाबी कहिं समे उर्दू लिपिअ में लिखी वेन्दी हुयी पर अजु देवनागिरी लिपिअ जे आधार ते ईजाद कियिल गुरुमुखी लिपिअ में लिखी वेन्दी आहे। मतलब त लिपी भाषा जो लिखियल इजिहार आहे जहिं [लिपी] खे बदिलाये सघिजे थो।

जहिं नदीअ जो जिकिर हैरोडॉट्स कियो आहे सा बी का न पर असां जी जीजल सिंधु आहे जहिं जे किनारन ते सिंधी कौम जी मुखतलिफ़ बिरादरिन जो घरु हो। इन गालिह जो सबूत इहो बि आहे त हुन खाधे जे रूप में मछी जे उपयोग बाबत लिखियो आहे ऐं पलो [हिक किसम जी मछी] सिंधीयन जो पसंददीदा खाधो आहे। सागे नमूने इहो बि सभु कबूल करे चुका आहिन त सिंधी या सिंधुअ किनारे जा रहवासी पहिरियां इंसान हुआ जिनखे बेड़ियन ठाहिण जे हुनर जी वाकफियत ऐं महारत हासिल हुयी। हैरोडॉट्स बि इन बाबत इशारो कियो आहे। हैरोडॉट्स बाबत जिकर कन्दे श्री के आर मलकानी जन पहिंजे किताब द सिंध स्टोरी में लिखियो आहे त हिन शखिसयत खे शायद त जाण न हुयी त संदस महान ग्रीक सभ्यता हकीकत में लोअर सिंध ऐं ओभर मेडिटरेनीयन समुंड किनारे जे रहवासियीन जे विच में शादी जे नाते जो फल आहे।

इहा हिकु कबूल कियिल ऐतिहासिक हकीकत आहे त सिंधु किनारे जा रहवासी न सिर्फ मेहतरीन मच्छिमार हुआ पर मलाह [बेड़ी हलायिण] जो कमु करण में महारत हासिल कियिल कौम जा भाती हुआ। जिन सिंध जा व्यापारी सम्बन्ध मिस्त्र ऐं ग्रीस तार्यीं वधायिण वास्ते सामुंडी राह जो उपयोग कियो हो। अखर वणिक या वाणिया जहिं खे अजु बनिया बि कोठिजे थो सो संस्कृत अखर पाणि

मां निकतल आहे। इहो व्यापर सिंधी क्रौम जी हिक बी वाकफियत आहे अजु बि सिंधीयिन जे वड़े तबके वाणिया करे सड़ियो वेंदो आहे।

जीज़ल सिंधु

इहा हकीकत आहे त शुरुआती इंसानी सभ्यताउन जो जन्म नदी किनारन या नदीअ वसीले ठाहियिल मैदानी ऐराजिन में नदी जे वेड़ो थिएल आहे। मोहनजोदडो जो सिंधु नदी ऐं खिरथार [Khirthar] जे विच में वजूद इहो डेखारे त पुरातन काल में समुंड ऐं पहाड़ रिहाइशी खियाल खां मुनासिब न समझिया वेन्दा हुआ या कमि न आन्दा वेन्दा हुआ। हाणे जे हकीकत डिसजे त सिंधु सभ्यता शुरुआत ओतिरी पुराणी आहे जेतिरी पुराणी सिंधु आहे ऐं इन लिहाज खां सिंधु सभ्यता जो अरसो मुकरर करण इतिहासकारन जो पर ज़मीन जे विज्ञानं [Geology] जे माहिरन जो कमु आहे। हिते हिकु सवाल बियो बि पैदा थिये थो जे इंसानी सभ्यताउन नदी किनारे ते जन्म वठी वाधि पाती आहे त पोय बियन नदिन वांगुर सिंधु नदी छो न आहे ? छो उन खे जीज़ल सिंधु पियो कोठियो वेंदो रहियो आहे ?

जे असां सिंधुअ जे वहकरे जो रास्तो ध्यान सां डिसूं त समझ में ईन्दो त पहाड़ी बलूचिस्तान वारी ऐराजी सिंधुअ खे ओल्ह में ईरान खां जुदा करे थी त कच्छ ऐं राजस्थान जा बियाबान वारा इलाका ओभर में संदस हद आहिन। असां इहो बि चयी सधूं था सिंधु उहा आहे जा पाणीअ रस्ते सिंध ऐं मुलतान खे जोड़े पयी।अजु जेको असां किन सिंधीयिन जो सरनेम मुलतानी डिसूं था उन जी बुनियाद बि इहा आहे। कहिं समे सिंधीयिन खे - सिंधुअ किनारे रहण वारन खे - सिंधुअ जे सिंध ऐं मुलतान खे हिक बिये सां जोड़िणिण सबब - मुलतानी बि चयो वेन्दो हो।

सिंधु सिर्फ सिंधी सभ्यता जी बुनियाद न आहे पर सिंधुअ मार्फत सिंध जे मिस्र
ऐं ग्रीस सां व्यापर जे सम्बन्ध करे पुरातन ग्रीक ऐं इजिप्त सभ्यता ते असर
पवण सां उन्हन जी तरीकीअ जी रफ्तार में बि वाधि आयी आहे। सो सिंधु नदी
न पर जीजल सिंधु आहे।

मोहन जो दड़ो जी जुबानी

शुरुआती समझ

इन खां अगु असां विचार कयूं या समझण जी कोशिश कयूं त मोहन जो दड़ो, सिंधु सभ्यता खे या सिंधी इतिहास खे या वधीक सही नमूने सिंधुअ जे किनारे ते जन्म वरतल इंसानी सभ्यता जे वाधारे खे बयान कन्दे, दुनिया जी बियन इंसानी सभ्यताउन ते सिंधु सभ्यता कीअं ऐं कहिडा असर किया आहिन, डेखारे थो।

असां लाय इहो जाणिण ज़रूरी आहे त जडहिं का नदी बोडि आणे थी त किनारा सिर्फ बोडि जे पाणीअ असर हेठ न था अचन पर किनारन ते बोडि जो पाणी मिटी बि खणी अचे थो। बोडि जो असर खतम थियण खां पोय पाणी त लही या घटिजी वेन्दो आहे पर आंदल मिटी जो चंगो अंदाज़ किनारन ऐं वेज़िड़ायीअ वारी एराजीअ में रहजी वेन्दो आहे। किनारन जी मिटी त सजो साल पाणीअ जे वहकरे जे असर हेठ अची वापस नदीअ जे पाणी जे वहकरे में शामिल थी पवे थी पर किनारन जी वेज़िड़ायी वारी एराजीअ में इहा कठी रही एराजी जी ज़मीन खे नदी जे पाणीअ जे वहकरे जी सवंत [उचाई] खां कुछ मथभरो बणाये।

इहो उचाई फरकु हर साल वधन्दो रही थो ऐं आखिर में नदी किनारे जी वेज़िड़ायीअ में अहिडी एराजी ठही पवे थी जिते बोडि जो पाणी न थो पहुचे। असां नदिन किनारन ते जेके शहर वसियिल डिसूं था से नदीअ वसीले सालन जी या वधीक सही रूप में सदियिन जी मेहनत सां तैयार कियिल वधीक उचाई वारिन ऐरजिन ते वसियिल आहिन।

इहा हकीकत आहे त मोहन जो दड़ो जा खण्डहर केतिरन सौ सालन खां लाइकाणे खां अटकल 28 किलोमीटर परे सिंधुअ जी बोडिन वसीले ठाहियिल मैदान या मथभरी एराजी ते वजूद में हुआ। साल 1918 -1922 में भारत सरकार जे अर्चेओलोजिकल खाते जे राखलदास बेनर्जी [Rakhal Das Banerji] पंजाब ऐं सिंध वारी एराजीअ में एलेग्जेंडर जे भारत अचण जी निशानिन जी गोलिहा वास्ते इन्हन खण्डहरन में खोटायी करायिण जो फैसिलो कियो। खोटायी जे नतीजे तौर मुअल ऐं ज़मीन में दफ़न कियिल इंसान जूं हड़ियूं त न मिलियूं पर सिंधु सभ्यता जो तरकीयाफ़ता रूप दुनिया जे सामहूं अची वियो।

मोहन जो दड़ो जी जुबानी

[१] हाणे जे उन एराजी जहिं ते इहे खण्डहर मिलिया आहिन जी उचाई ऐं सिंधु नदी जी उचाई जो विचार कजे त आम तौर सभनी माहिरन जो विचार आहे त इहो तफावत हासिल करण वास्ते घटि में घटि 5000 सालन जो अरसो लगन्दो। मतलब त अजोका आलिम इहो चवन था त मोहन जो दड़ो में मिलयिल खण्डहर ईसवी सन जी शुरुआत खां अटकल 2500 साल अगु जा आहिन त इहो अज़खुद साबित थिये थो सिंधु या इंडस वैली सभ्यता घटि में घटि 5000 साल बिया मतलब ईसवी सन जी शुरुआत खां अटकल 7500 साल अगु वारी आहे।

[२] खंडहरन में समूरो शहर आहे पर कहिं बि शाही महल या इमारत जो वजूद न आहे इहो डेखारे थो उन समे सिंध में राजशाही न पर लोकशाही ह्यी।

[३] इहो बि सामहूं आयो आहे त दरअसल इहो को हिकु शहर न पर सजो शहर

बिन हिसन में विरहायल आहे हिक जेको मुख्य तौर रिहाइशी घरन वारो हिसो आहे जहिं में किन घरन में सिनान कोठियूं बि नजर अचन थियूं ऐं बियो वडो मार्केट वांगुर कमि अची सघण वारो हिसो। मतलब उन समे बि अजोके मुम्बई जहिडा वडा शहर जिन में उपशहर हूजन वजूद रखन्दा हूआ।

[४] ऐड़ी वडी एराजीअ वारो बोडिन जो ठहियिल मैदान, जहिं ते शहर वसियिल आहे, जो वजूद साबित करे थो सिंध उहा एराजी हुयी जिते झझे अंदाज में बरसात पवंदी हुयी।

[५] वडन वडन मंदिरन जो ऐं बुद्ध जो स्पूत हूअण डेखारे थो उन समे में बि सिंध जा माणुहू धार्मिक विश्वास वारा ऐं हिक खां वधीक धर्मन में विश्वास रखन्दड हूआ।

[६] खंडहर मां खबर पवे थी त उन समे अडावत वास्ते भटीअ में पचायल सीरुं कमि आन्दीयूं वेंदियूं हूयूं मतलब सिंधुअ जे किनारे जा रहवासी न सिर्फ भटी ठहियण ऐं शयिन ते बाहि जे असर सां वाकिफ हूआ पर गडोगडु इहा बि खबर पवे थी त उन वकत घाटा जंगल , जितां बाहि वास्ते घुरबल जलाउ काठु मिली सघे, बि वजूद में हूआ।

[७] रिथायिते नमूने ठहियल घिटियूं घर डेखारिन था समे जे माणुहन खे शहरन जी अडावत बाबत तमाम गहरी जाण हुयी। The Oxford Handbook of Cities in World History किताब मूजिब हितां जी आदमशुमारी अटकल 40,000 [चालीह हज़ार] जे आसपास हुयी। खंडहरन में मार्केट वास्ते अलग जगह जो हूअण, घरन में अंगण हूअण, कमि आंदल पाणी ऐं किचरे जे नेकाल वास्ते ढकियिल नालियिन जो शिरसतो हूअण इहे कुछ बिये गालिहियूं आहिन जेके डेखारिन थियूं त जहिंखे असां अजु शहर अडिण जो विज्ञान चवूं पिया सो उन समे वापर में हूओ।

सिंधी धार्मिक हलत ऐं विश्वास

बुनियाद तौर सिंधु घाटी सभ्यता जो रहवासी हुअण सबब सिंधी कौम हिन्दू या वेदन जी पूजा करण वारी कौम आहे। सिंधी डिण ऐं सिंधी डिणन जे मलिहायिण सां लागापो रखन्दड रीत [Rituals] बि सिंधी कौम जे हिन्दू हुअण जी पुठभरायी कनि था। सिंधी कौम में ब्राहमणन जी अहमियत ऐं उन्हन खे समाज में मिलन्दड मानु ऐं ऊचो स्थान बि सिंधी कौम जे हिन्दू हुअण जी निशानी आहे।

सिंधी कौम जी हिक बेमिसाल खासियत -जेका शायद त सिंधी कौम जे जीन्स [जीन्स - इंसानी सरीर जा तमाम नढा हिसा आहिन जेके हर जुजे में मौजूद थियन था ऐं बिन इंसान जी हलत चलत, सूरत सीरत में तफवतु आणिण सां गडु विरसे जा गुण पुराणी पीढीअ खां नयीं पीढीअ तार्यी बदिलायिण जो कमु कनि था] में - विरसे में शामिल - आहे त सिंधी कौम पहिंजे आसपास में रहण वारी बियन इंसानी कौमउन या समाज जा सुठा गुण, रिवायतूं, डिण ऐं सामाजिक हलत खे सवलायी सां पहिंजो पाण में समाये वठे थी।

नतीजे तौर वक्तसार सिंधी कौम जी रहणी कहणी ऐं सामाजिक अडावत ऐं हलत में फरकु आयो। ऐतिरो ई न पर सिंधी कौम जे धार्मिक विश्वास में बि फरकु आयो आहे। इहो फरकु ऐतिरो वडो आहे जो सिंधी कौम जे हिन्दू हुअण ते हिकु सवाली निशान बणजी पियो आहे।

ऐतहासिक बयान

जे असां गुजिरियल पंजन छहन सदियिन जो विचार कयूं त सिंधी कौम जी धार्मिक हलत में गुरु नानक देव जन जे सिंध जे दौरे सिंधी कौम जे धार्मिक

विश्वास में वड़ी तबदील आन्दी। इहो अरसो [1500 - 1506] मतलब सोरिहीं सदी जी शुरुआत उहो वक़त जो जहिं खे भारत में मुसलमान जी बादशाहत जे दौर जी शुरुआत चयी सघिजे थो। सिंध जा रहवासी उन खां अगु सोमनाथ मंदिर ते मोहमद गज़नी जे हमलन वारे दौर ऐं उन खां पोय बि मुसलमानन जे जुल्म सितम खे मुहं डयी चुका हुआ इहो सही आहे त भारत ते हमलो करे, लड़ायी करे कहिं बि कडहिं बि कामियाबी हासिल कोन कयी आहे पर इहो बि सचु आहे त चाहे लड़ायी जे मैदान में कोयी असां खे न हाराये सघियो हुजे पर सामाजिक ऐं सांस्कृतिक मैदान में असां केतिरिन ई शिकस्तुन जो मुहं डिठो आहे।

मतलब जहिं समे गुरु नानक साहिब जन सिंध जे दौरै ते आया तहिं समे सिंध जा रहवासी हिन्दू ऐं मुसलमान में विरहायिल हुआ सो गुरु नानक साहिब जन जे उपदेश - "एक नूर से सब जग उपजा कउन चंगे कउन मंदे " हिन दुनिया में न को हिन्दू आहे न को मुसलमान आहे सभु इंसान आहिन - जो अमन पसंद सिंधी कौम ते वड़ो असर थियो ऐं सिंधियीन में गुरु नानक देव साहिब खे रूहानी रहबर जे रूप में कबूल करण वारन सिंधियीन जो तादाद काफी वड़ो थी वियो। अगते हली सिंधी कौम बिन तबकन मतलब भाई साहिब [जग्यासी ऐं उदासी कुटुंब] जेके गुरु नानक देव साहिब जन जी सिखियाउन जो प्रचार पिया कनि ऐं भाईबंद मतलब बाकी बचियिल सजी सिंधी कौम, में विरहाजियी वयी।

हिते असां खे इहो बि ध्यान रखणो पवन्दो त इन समे अटकल 100 साल अगु खां ई भारत में भकती जी महिमा वारे दौर जी शुरुआत थी चुकी हुयी ऐं इहो दौर इन समे जे अटकल 200 साल पोय तार्यो बि हलन्दो रहियो। इन हकीकत जो हिक सबूत इहो बि आहे त धन श्री गुरु ग्रन्थ साहिब में सिख गुरुन खां सिवाय बियन संतन, महात्माउन, दरवेशन ऐं फकीरन जी बाणी बि शामिल आहे। इन दौर में सिंधी कौम में बि भकती ऐं गुरु जी महिमा में बेशुमार वाधि थी।

उन खां पोय दौर आयो सिंध ते मुसलमान बादशाहन जी हुकूमत जो ऐं अगते हली तलवार जे ज़ोर ते हिंदुन खे मुसलमान बणायिण जो इहो दौर ऐतिरो असरायितो रहियो जो किन इतिहासकारन जो त इहो मतो आहे त भारत में अजु जेके बि मुसलमान आहिन से सभु इन्हन हिन्दू धर्म छड़े मुसलमान थियिलन जा वंशज आहिन। इन्हन इतिहासकारन जो मतो आहे त जेके बाहिरयां मुसलमान अरब या बियन मुल्कन मां आया हुआ से भारत ते अंग्रेजन जी हुकूमत जे शुरुआती दौर में वापस पहिंजे असुलके मुल्क मोटी विया।

मुसलमान जी हुकूमत जे दौर में ई सिंधी कौम जी रखिया करण वारे वरुण अवतार लाल साईं झूलेलाल साहिब जो जन्म थियो। सिंधी कौम जी धार्मिक हलत में जल देवता जी पूजा वधण जहिड़ी तबदील अचण सां गडु पंजकिड़ा गायिण, अखो, पलव ऐं जोत जहिड़ा रस्मो रिवाज शामिल थी विया [झूलेलाल साहिब जी समूरी जाण अलग लेख में डिनिल आहे]। अजु जेको चालिहो साहिब सिंधी कौम जो वड़ो धार्मिक डिण लेखियो वेन्दो आहे सो पिण सिंधु नदी किनारे ते मिरक शाह जे जुल्मन खां बचायिण वास्ते हिन्दू सिंधियीन जी वरुण देवता खे कियिल चालिहन डीहंन जी प्रार्थना जी यादगिरी आहे।

उणविहीं सदी जे पछाड़ी में स्वामी टेउंराम जहिडन संतन जो जन्म थियो जिन जे शिष्य स्वामी सर्वानंद साहिब गुरु सिखियाउन जे आधार ते टंडेआदम में पहिरियां ई प्रेम प्रकाश आश्रम ऐं पोय प्रेम प्रकाश पंथ, अमरापुर स्थान बरपा कन्दे प्रेम प्रकाश ग्रन्थ जी रचना कयी। अजोके वक़्त में प्रेम प्रकाश पंथ सिंधी कौम धार्मिक विश्वासन में वड़ी अहमियत रखे थो।

विहीं सदी जे शुरुआती 25 -30 सालन में सिंध में हिक पासे भगत कँवर राम साहिबन जो - जेके पहिंजे गुरु साईं सतरामदास साहिब जी सिखियाउन जो

प्रचार पिया कनि ऐं हिक किसम सां जिन्हन अजोके सचो सतराम पंथ जे बरपा थियण राह तैयार कई - रिवायती भगत खे नवों रूप डयी आम इंसान जी ज़िन्दगी में रूहानियत जी रोशनी आणिण कमु शुरु हो त बिये पासे बाबा अवतार सिंह ऐं बाबा बूटा सिंह [सिंधी कौम जे धार्मिक विश्वासन मां हिकु बियो अहमियत वारो पंथ - संत निरंकारी मिशन] परमात्मा जे निराकार रूप अलख जगायिण कम में लगा पिया हुआ।

हिते इहा गालिह बि ध्यान डियण जोग आहे त इन समे सिंध लगभग सभनी गोठन में दरबारुं हुयूं ऐं हर दरबार जो लागापो कहिं न कहिं नामवर सिंधी संत सां हुआ। थोरे में चयजे त इहा शुरुआत हुयी सिंधी कौम जे संतन ऐं पंथन में विराहिजण जी।

भारत में

1947 में जडहिं भारत खे अंग्रेजन जी गुलामी खां आज़ादी मिली त धार्मिक आदमशुमारी जे आधार ते मुल्क बिन हिसन भारत ऐं पाकिस्तान में विरहायो वियो हालांकि सिंध में हिंदुन जी घणायी हुयी पर सिंधीयिन जे पाण खे हिन्दू न लिखायिण जी गलतीअ सबब सिंध खे इस्लाम घणायी वारी एराजी लेखे पाकिस्तान में शामिल कियो।

हित हिक बी बि चुक थी त बंगाल ऐं पंजाब वांगुर सिंध जा ब हिसा न किया विया। किन इतिहासकारन जो चवण आहे त उन समे सिंध जी खैरपुर रियासत जेका अजोके भारत जे राजस्थान प्रान्त सां सरहदी रूप में जुड़ियल आहे सा भारत में शामिल थियण वास्ते तैयार हुयी ऐं सरदार वल्लभ भाई पटेल जहिडन अगुवानन इहो मंज़ूर बि कियो हो पर पंडित जवाहरलाल नेहरू जी रज़ामंदी न

मिलण सबब इहो मुमकिन न थी संघियो। नतीजे तौर लखें सिंधी कुटुम्बंन खे पहिंजनि पीढिन जी कामायिल माल मिलकयित छड़े भारत लड़े अचणो पियो।

सिंधी कौम वास्ते इहो बेहद तकलीफ भरियो एं खौफनाक दर्दीलो दौर हो। हिक पासे अझे जो गोलिहा हुयी त बिये पासे रोजी रोटी जो सवाल बि हो। सिंधी कौम बुनियादी तौर शांतीकी अमन पसंद एं धर्म कर्म में विश्वास रखन्दड कौम लेखी वेन्दी आहे। हिन दौर में बि सिंधी कौम पहिंजी विरासती मेहनत ते त भाडियो पर इन खौफनाक दौर खे मुहं डियण वास्ते संतन एं धर्म कर्म जो सहारो बि वरतो। हकीकत में डिसजे त इन गालिह सिंधी कौम में सभ खां वड़ो विरहांगो आन्दो।

अजु जे सिंध छड़े भारत न आयल सिंधियीन जो खियाल कजे त उन्हन मां 80% जे आसपास सिंधी इस्लाम कबूल करे मुसलमान थी चुका आहिन एं पाकिस्तान में अग में ई थोराई वारा हिन्दू वधीक थोराई में अची विया आहिन।

जे असां भारत में डिसूं या गणियूं त इहो को सवलो कोन आहे त खबर पवे त धार्मिक तौर सिंधी कौम जा धार्मिक पंथ कहिडा कहिडा आहिन एं कहिं संत खे गुरु समझी पूजा कन्दड सिंधियीन जो तादाद केतिरो आहे। किन तमाम थोरन नामवर संतन जा शिष्य सजे देश में आहिन न त आम तौर हर सिंधी संत जा शिष्य संदन रिहाइशी शहर एं उन जे आसपास वारी एराजी जा रहवासी आहिन।

सिन्धियत

अजु जे भारत जे नवजवान सिंधी तबके सां गालिहायिजे त उन्हन जो पहिरियों सवाल इहो ई हूंदो आहे त सिन्धियत आहे छा ? हाणे इहो चवण त न त पूरी तरह सां सही लगे थो ऐं न ई वरी इन्हन सिंधी नवजवान खे पूरी तरह सां डिनिल जवाब लगे थो त सिन्धियत सदियिन ऐं पीढीयिन खां कठो थियिल विरसो आहे जेको हर पीढी नयी पीढी खे डिये थी। सो अचो त विस्तार सां समझण जी कोशिश कयूं त सिन्धियत आहे छा ?

असां जडहिं कहिं खे पहिंजी वाकफियत डियूं था त पाहिरियूं असां पहिंजो नालो बुधायूं था, जे सामहूं वारो वधीक जाणिण जी इच्छा रखे थो त असां पहिंजे पिता जो नालो, जन्म जो हन्दु, पढाई वैगरह जी जाण डीन्दे पहिंजी मुकमल वाकफियत डियूं था। इहा गालिह थी इंसानन जी। कौमउन जी पहिंजी खास वाकफियत थिये थी जेका अलग अलग कौमउन खे पहिंजो पहिंजो वजूद डियण सां गडु बिन कौमउन खे हिक बिये खां अलग डेखारिण में मदद करे थी। सिन्धियत असां जी उहा वाकफियत आहे जहिं सबब असां पाण खे सिंधी सडायूं था। हाणे इहा त सिन्धियत जी वसफ पर जिजासु जी प्यास वास्ते त इहे पाणी जा फ़कत कुछ फुडा आहे सो असां खे विस्तार सां सिन्धियत खे समझण जी ज़रूरत आहे।

सिन्धियत या सिंधी कौम जी वाकफियत समझण वास्ते इहो ज़रूरी आहे त असां सिंधी कौम सां लागापो रखन्दड केतिरिन गालिहिन बाबत जाण हासिल कयूं। इन्हन गालिहिन में भाषा, साहित्य, डिण, खाधो, लोक गीत संगीत, रस्मो रिवाज, धार्मिक विश्वास, रोजानो ज़िन्दगी वगैरह शामिल आहिन। न सिर्फ सिंधी कौम पर हर हिक कौम जी वाकफियत जो पहिरियों ऐं निहायत

ज़रूरी हिसो आहे भाषा। सिंधी भाषा बाबत कुछ बि विचार करण खां अगु असां खे हिक गालिह ध्यान में रखण जी ज़रूरत आहे त अटकल हर हिक सौ किलोमीटरन जे मुफासिले खां पोय हर भाषा जे उच्चारन में थोरी घणी तबदील लाज़मी तौर नज़र अचे थी पर इहा उचारियिल भाषा मतलब बोली आहे जहिं में तबदील अचे थी भाषा में का बदल सदल न थी थिये।

सिंधी भाषा

बियन सभनी भाषाउन वांगुर सिंधी भाषा में बि बोली - गलिहायिण वारी सिंधी ऐं लिपि -लिखियल सिंधी जो वजूद आहे। बोली ऐं लिपि जे बारे बियो कुछ विचार करण खां अगु इहो ध्यान में रखण ज़रूरी आहे त अजु मतलब गुजिरियिल कुछ सौ सालन खां जहिं अरबी लिपिअ में सिंधी साहित्य जी रचना / सिरजन थी रहियो आहे ऐं जहिं बाबत के सिंधी भाषा जा कुछ माहिर ऐं साहित्यकार दावो कनि था इहा अरबी लिपी सिंधी भाषा लिखण जो सही ऐं असुलको तरीको आहे , सो न त सही आहे ऐं न ई सही थी सघे थो।

इहो ऐतिहासिक सचु ऐं कबूल कियिल या साबित थियिल हकीकत आहे त सिंधु सभ्यता या इंडस वैली सभ्यता वैदिक युग में सिंधु नदी किनारे वजूद आयी हुयी ऐं सिंधी कौम इन सिंधु सभ्यता जो हिसो आहे। अरबी भाषा सिंधु सभ्यता जे वजूद खां कुछ हज़ार साल पोय जी भाषा आहे। विचार करण जी गालिह इहा आहे त छा कुछ हज़ार साल सिंधी कौम बिना भाषा जे वजूद में रही ? इहो त मुमकिन न थो लगे हा जेका गालिह मुमकिन आहे सा आहे जहिडे नमूने कहिं भाषा जी बोलीअ में तबदील अचे थी तहिडे नमूने सिंधी भाषा जी लिपिअ में तबदील आयी हुजे। मतलब कहिं बि भाषा जी बोली ऐं लिपी बदिलजी सघन

थियूं। जीयं हिन वकत थी रहियो आहे भारत जा सिंधी कोशिश करे रहिया आहिन त सिंधी भाषा लिपी जे रूप में देवनागिरी लिपी खे मंजूरी मिले।

कुछ बिये गालिहियूं बि इन गालिह जी पुठभरायी न थियूं कनि त सिंधी भाषा जी असूलिकी लिपी अरबी आहे। जीयं त सिंधी उच्चार डे - डेडरु अरबी में थिये ई कोन त वरी ख्वातून मतलब औरत अखर सिंधी भाषा में न पर सिर्फ अरबी या उन जे आधार ते ठहियल उर्दू जहिडिन भाषाउन में कमि अचे थो।

जहिं वकत सिंधी भाषा जी गालिह हले थी त भाषा जे अमीर एं गरीब थियण जो जिकर बि थिये थो। हकीकत में इहो विचार सिन्धियत जे हिक बिये सबब थिये थो जहिंजो विचार असां अगते कन्दासीं। भारत जे कुछ सिंधी भाषा जे ज्ञानवानन एं साहित्यकारन जो मतो आहे त जहिं भाषा में साहित्य भरपूर आहे सा भाषा अमीर आहे। पर हकीकत में डिसजे त इहो पूरी तरह सां सही कोन आहे छो जो भाषा जे अमीर या गरीब हुअण जो पैमानों अकेलो साहित्य न आहे। कहिं बि भाषा जी अमीरी एं गरीबी जिन गालिहिन ते मदार रखे थी से आहिन।

[१] उन भाषा को अखरन जो भंडार [Vocabulary] [२] भाषा कमि आणिण वारन जो तादाद [३] भाषा जूं बोलियूं [४] भाषा जो पहिंजे आसपास जी बियन भाषाउन ते असर एं उन्हन सां डे वठु [५] भाषा जो पहिंजो साहित्य एं उनजो या उनते आसपास जी बियन भाषाउन जो असर

मां भारत जे सिंधी भाषा जे कुछ माहिरन एं साहित्यकारन जी इन राय सां यकराय आहियां त भारत में अचण खां पोय सिंधी भाषा काफी हद तार्यीं गरीब थी वयी आहे पर इहा गालिह मुखे कबूल न आहे त सिंधी भाषा जे गरीब थियण जो सबब लिपिअ जो वापर आहे छो जो

[१] अरबी लिपी हुअण सिंधी भाषा जी पहिंजी आसपास जी भाषाउन सां डे वठु जेकडहिं पूरी तरह सां बंद न थी आहे त तमाम वधीक घटिजी ज़रूर वयी आहे जहिं सबब सिंधी भाषा में नवन अखरन जे शामिल थियण जे सिलसिले में रूकावट पैदा थी आहे। नतीजे तौर सिंधी भाषा जे अखरन जो भंडार वाधि न पाये संघियो आहे। अखरन जे भंडार जी वाधि न थियण जो मतलब आहे अमीरी खां गरीबी डांहुं सफर जी शुरुआत।

[२] सिंधी भाषा वास्ते अरबी लिपी कमि आणिण जे मोह या ज़िद बि सिंधी भाषा खे गरीब बणायो आहे। छो जो इन मोह या ज़िद असां खे इहा गालिह समझण / कबूल न करण वारी हालत में पहुचाये छडियो आहे त भारत में हालतूं सिंध जी हालतुन खां हिक दम जुदा आहिन।

[३] सिंध में सिंधी भाषा जे आसपास वारियूं भाषाऊं उर्दू, पंजाबी, अरबी ऐं फ़ारसी हुयूं पर भारत में सिंधी भाषा जे आसपास वारियूं भाषाऊं मतलब हिंदी, मराठी, गुजराती इहे सभु अहिडियूं आहिन जेके देवनागिरी लिपिअ में लिखजन थियूं।

[४] मुखतलिफ़ हालतुन सबब जिनमे अरबी लिपी कमि आणिण जो मोह / ज़िद बि शामिल आहे भारत में सिंधी भाषा वापिरायीन्दड जो तादाद बि घटिजण जी राह अखितयार करे बीठो आहे जहिं सबब सिंधी भाषा तेज़ी सां गरीब थियण जी राह ते हली रही आहे।

[५] तमाम घणे अरसे तार्यीं सिंधी साहित्य लिखण वास्ते अरबी लिपी कमि आणिण जो हिक खराब असर वेझडायी में चिट्टी तरह नज़र अचे पियो। अरबी सिंधी में साहित्य सेवा कन्दडन में हिकु तबको अहिडो शामिल थी वियो आहे जेको देवनागिरी लिपिअ में सिंधी साहित्य जो सिरजन करण वारन खे साहित्यकार जो दरजो डियण जी जहिनी हालत में न आहे।

हिन सजे विचार खे जेकडहिं कुछ लफज़न में लिखणो हुजे त चयी सघजे थो त सिन्धियत जी पहिरयीं मुराद आहे सिंधी भाषा चाहे उहो कहिड़ी बि लिपिअ में छो न हुजे या कहिं बि बोलीअ में वापर में अचे।

सिंधी डिण ऐं सिंधी खाधो

सजी दुनिया में सिंधी हिक अहिडी कौम जे रूप में मशहूर आहे जेका जलसन, डिणन ऐं हर नंठी वड़ी गालिह खे मोको बणायिण जी शौकीन त आहे पर गडोगडु लज़ीज़ खाधो ठाहिण ऐं खायिण वारिन कौमउन में शुमारियिल आहे। हकीकत में डिसजे त डिण खुशी जे इज़िहार जा मौका आहिन ऐं हर डिण जे साल में हिकु भेरो अचण सबब बि इन्हन जी अहमियत वधे थी। सिंधी कौम जे जीवन में लज़ीज़ खाधे जी अहमियत समझण वास्ते इहो जाणिण काफी आहे त शायद त दुनिया जी लखें कौमउन में सिंधी अकेली कौम आहे जहिं जे हर डिण सां को न को निजु सिंधी खाधो जुड़ियल आहे।

सिंधी कौम डिणन जी ऐतिरी शौकीन आहे जो सिंधी टिपिणे में सावण जे महीने खे डिणन जो महीनो त कती [कार्तिक] महीने खे धर्म कर्म वारो महीनो लेखियो वेंदो आहे। जे असां सिंधी डिणन जो विचार कयूं त असां सभनी डिणन खे हेठियें नमूने विरहाये सघऊं था।

[१] धार्मिक डिण : - शिव, चेद्री चंड, गुरु पूर्णिमा, गोगिओ, तीजड़ी, थदड़ी,

जन्माष्टमी, सिराध, महालक्ष्मी जा सगड़ा, गोप अष्टमी ऐं गुरु नानक जयंती

[२] सामाजिक ऐं ऐतिहासिक डिण : - तिरमूरी, होली ऐं धूड़ियो, रखड़ी या राखी,

अखण ट्रीज

[३] हिंदु धर्म जा बिया डिण : मकर संक्रात, राम नवमी, हनुमान जयंती, गीता

जयंती, गणेशोत्सव, नवरात्रा, दशहरो, डियारी

[४] हाणोके समे जा डिण : न्यू ईयर डे, वेल्लेटाइन डे, संकष्टी जो विरतु,
सोमवती उमास

वेझडायी में सिंधी कौम जे धार्मिक विश्वासन में लेखे जोग वाधारो थियो आहे
ऐं हर हिक धार्मिक विश्वास जा सिंधी के खास डीहं ऐं गुरुन जी हयाती जा खास
डीहं बि डिण तौर पिया मलिहायिन था नतीजे तौर सिंधी डिणन जो तादाद
काफी वधी वियो आहे।

हाणे जे असां निजु सिंधी खाधे जो विचार कयूं त साफ नज़र अचे थो त सिंधी
खाधे में गीहु, चांवर, मसाला, दाल, पटाटा, साई भाजी या पालक, मछी ऐं
तीवण झझे अंदाज़ में कमि अचण वारियूं शयूं आहिन। असां जेको इहो समझूं
पिया त अजोके समे जो खाधे जो विज्ञानं वधीक तरकीयाफता आहे तहिंखे
सिंधी कौम जे खाधे जूं आदतूं चंगी हद तार्यीं गलत साबित कनि थियूं। जे असां
सिंध जे वातावरण मतलब गर्म ऐं घिम भरिये माहोल खे ध्यान में रखूं त समझ
में ईन्दो त सिंधी खाधे में इन माहोल सां ठहकी हलण लाय सभनी घुरबल
पदार्थन जी सिंधी खाधे में झझे अंदाज़ में मौजूदगी आहे।

सिंधी लोक गीत ऐं लोक संगीत

गीत संगीत इंसानी ज़िन्दगीअ में काफी वड़ी अहमियत रखे थो छो जो गीत
संगीत न सिर्फ मन खे विन्दिराये थो पर कौम जी वाकफियत डियण जो वसीलो
हुअण सां गडोगडु कौम जी रोजनों ज़िन्दगी, सभ्यता ऐं संस्कृति जो आयनो बि
आहे। गरबा या भांगड़ा सिर्फ हिकु नाच करण जो तरीको न आहे पर गुजरातिन
ऐं पंजाबिन जी वाकफियत जो ज़रूरी ऐं अहम हिसो आहिन। हीर हिकु रागु

हुअण सां गडोगडु पंजाबिन जी रहणी कहणी जो अक्स आहे त फागु [हिक खास नमूने गीत गायिण] उत्तर भारत जी केतिरिन कौमउन ही सुजाणप आहे। असां सिंधी खुशनसीब आहियूं जो इन लोक गीत संगीत जे उफ़क में असां वटि लासानी ऐं आलिशान विरसो आहे। सिंधी लोक गीत संगीत असां सिंधियीन जी शख्सी तोड़े सामाजिक जीवन जी वाकफियत जो हिकु वडो वसीलो आहे। इहो शायद इनकरे बि आहे जो सिंधी कौम इंसानी इतिहास जी पहिरिरीं सभ्यता सिंधु घाटी सभ्यता जी भाती आहे।

अचो त हाणे सिंधी कौम जे इन बेमिसाल आलिशान विरसे सिंधी लोक गीत संगीत जे विशाल खज़ाने ते नज़र विड्गुं। जे असां ध्यान डियूं त असां सिंधियीन जो लोक गीत संगीत तमाम गहरी मायना वारो त आहे पर जन्म खां वटि हर मोके लाय असां मुनासिब ऐं अलग अलग रूप वारो लोक गीत संगीत वजूद रखे थो।

[१] बार जे जन्म खां अगु असां सिंधियीन में तेल जो रिवाज़ या रस्म वजूद में हूंदी हुयी। मां हूंदी हुयी अखर इन करे थो कमि आणियां छो जो गुजिरियिल सतर सालन में भारत में रहण जे अरसे में इहा रिवायत काफी वडी हद तार्यीं असांजे जीवन मां गुम थी वयी आहे। इन मोके ते लगभग हिक महीने खां पोय जन्म वठण वारे बार ऐं माउ जी तन्दुरस्ती सां लागापो रखन्दड गीतन सां गडु नयें जन्म वठण बारे में कहिडियूं खुबियूं हून्दियूं इन बारे माज़ी जी महान सिंधी शख्सियतुन जो मिसाल समायिल गीत गायिण जी रीत आहे। हाणे इन सिंधी लोक गीत संगीत जी अहमियत समझण वास्ते मां सिर्फ हिक ऐतहासिक गालिह हिते लिखां थो। महाभारत जी लड़ायी जे महावीरन में अभिमन्यु [अर्जुन जे पुट्र] जो नालो शुमारियो वेंदो आहे छाकाण त अभिमन्यु कौरवन जे तैयार कियिल चक्रव्यूह [लड़ाई करण जे दौरान हिक खास किसम में सेना

बिहारिण] खे तोड़े चक्रव्यूह में दाखिल थी सघियों हो। इहा चक्रव्यूह में दाखिल थियण जी कला अभिमन्यु माउ जे पेट में रहन्दे पिता अर्जुन वसीले सुभद्रा खे बुधायिण सबब सिखी हुयी। जीयं त इहो बुधन्दे बुधन्दे सुभद्रा खे निंङ्ग अची वयी हुयी सो अभिमन्यु चक्रव्यूह में दाखिल थियण जी कला त सिखी संघियो पर बाहिर अचण जी कला सां नावाकिफ हुअण सबब अभिमन्यु खे प्राण विजायिणा पिया।

[२] **सिंधी बाल गीत** : हकीकत में सिंधी कौम जे बाल गीतन जी शुरुआत बार खे माउ जी लोली सां थिये थी। इन लोली जा मुखतलिफ रूप एं अखर थियन था, मिसाल तौर

**बणजायँ वीर भगत एं दानी,
कजि मिसकीनन ते मेहरबानी,
समहू पिया अथयी संज
मां त लोलड़ी थी डियाय**

सिंधी बाल गीत न सिर्फ रिवायती सिंधी संगीत जी जाण डियन था पर बार खे मुखतलिफ सिखियाऊं बि डियन था। कुछ मिसाल **जो खीर पिये सो वीर थिये** [तंदुरस्ती वास्ते खाधे जी अहमियत एं खाधे जे अलग अलग पदार्थन जो सरीर ते असर] **सवेल सुमहिजे सवेल उथिजे** [ज़िन्दगी जियण जो हिकु तरीको] **पैसो लधुम पट तां** [इंसान जी कुटुंब जे भातिन जा रिश्ता]

[३] **लाडा** : - हीउ बि हिक खास रिवायत आहे जेको हुअं केतिरन ई मोकन सां लागापो रखे थी पर लाइन जो मुख्य नातो शादीअ सां आहे। शादी जे खुशीअ जे

मोके खे वधीक खुशगवार ऐं यादगार बणायिण में लाडा वड़ी अहिमयत रखन था। मुखे अजु बि याद आहे भगवंती नावाणी जो लाइन जो हिकु प्रोग्राम जहिं में हुन "हिकु सोन जो रुपियो " गायिन्दे चयो हो त हाणे मां पाण खे गारि डियां थी पर थोरी उची छो जो मां सभनी खां थोरो मथे स्टेज ते वेठी आहियां ऐं संदस गायिल तुक हुयी "इहा एनरानी हून्दिड़ी " मतलब त लाडा शादी जे माहोल खे वधिक रंगीन बणायिन्दा हुआ।

[४] **भगत** : हीउ गीत संगीत ऐं नाच जे मेल मां निकतल सिंधी लोक कला आहे जेका सामाजिक मेल मिलाप जे वसीले जे रूप में बि कमि पयी अचे। भगत में पेश कन्दड़ बि अकेलो न पर टोली थिये थी। जहिं में हिकु गायक, हिकु या वधीक नाच कन्दड़ जेके गायक खे सुर में सुर बि वठायिन पिया ऐं कुछ साजिन्दा - अलग अलग साज वजायिण वारा शामिल थियन था। रिवायती भगत में का हिक आखाणी गीत, संगीत ऐं नाच वसीले पेश कयी वेन्दी आहे। सिंधी कौम खुशनसीब आहे जो भगत कँवर राम साहिब जहिडन शख्सियतुन सिंध में त प्रोफेसर राम पंजवानी जन भारत में भगत जी रिवायती सिंधी लोक कला खे नंयीं उचाई वारो आला मुकाम हासिल करे डिनो आहे।

[५] **छेज** : हीउ पुरातन सिंधी लोक कला आहे जहिं में नाच वसीले खुशीअ जो इजिहार कियो वेंदो आहे हाणे जे असां नाच चवूं था त संगीत त अजखुद शामिल समझण घुरिजे। आम तौर छेज मतलब अठन शखसन जो हिक सुर ताल ते रिथायितो नाच। भारत में अचण खां पोय हिक आम गलतफहमी पैदा थी आहे त छेज मतलब गुजरात जो लोक नाच गरबा पर हकीकत कुछ बी आहे। गरबा में नाच करण वारे खे पहिंजो शखसी अलग किसम जो डांस स्टेप डेखारिण जी मोकल थिये थी ऐं बियो त गरबा में को हिकु डांसर मुख्य डांसर जो किरदार न थो अदा करे। बरक्स गरबा जे छेज जी बुनियाद ई इहा आहे त छेज में हिकु

मुख्य डांसर थिये थो जेको मुखतलिफ़ बिहकुन में मतलब गोल जे विच में, हिक हंद वेही या ज़मीन ते लेटी टोली जे बियन डांसर्स सां तालमेल में डांस करे थो। छेज में टोली जे बियन सभनी डांसर्स जी डांस हिक जहिड़ी थिये थी एं सागे वक़त बदिलजे थी।

हाणे असां वास्ते इहो ज़रूरी आहे त सिंधी भाषा बचायिण एं वधायिण वास्ते बि विचार कयूं। छो जो सिंधी भाषा जे खतम थियण जो मतलब आ सिंधी कौम जो बिना भाषा वारी कौम थियण मतलब सिन्धियत जे हिक अहम हिसे खां पाण खे महरूम करण। असां खे इहो बि याद रखणो पवन्दो त सवली भाषा जो वापर वधीक थीन्दो आहे।

अज़ इहा असां जी लाचारी चयजे या वक़त जी ज़रूरत पर असां वटि सिंधी भाषा खे बचायिण वास्ते सिर्फ़ हिक देवनागिरी लिपी जे वापर करण खां सिवाय बियो को इलाज़ कोन्हे । छो जो भाषा तडहिं बचन्दी जडहिं वापरायीन्दड जो तादाद वधन्दो एं भारत जो नवजवान सिंधी तबको न त अरबी लिपी सिखण वास्ते तैयार आहे न वापिरायिण वास्ते।

सिंधी स्कूलन जे बंद थियण सबब अरबी लिपी सेखारिण जो सिलसिलो बि खतम थी चुको आहे। भारत में सिंधी बार जेके बिये भाषाउं सिखन था तिन जी लिपी पिण अरबी लिपिअ सां मेल न थी खाये।

इहो बि ज़रूरी आहे त असां ध्यान में रखूं त सिंधी साहित्य जो वडो हिसो अरबी लिपी में लिखियल आहे , तहिंकरे जेस तार्यीं इन विरसे खे देवनागिरी में न थो बदिलायो वत्रे तेस तार्यीं अरबी लिपी खे वज़ूद में रखण बि ज़रूरी आहे।

सिंधुपति राजा डाहिर सेन

सिंध - राजा डाहिर सेन खां अगु

सभनी इहा त खबर आहे त सिंध ते हुकूमत करण वारो आखिरी सिंधी सिंधुपति राजा डाहिर सेन हिकु वीर ऐं हिमथी राजा हो पर राजा डाहिर सेन खे राजगदी कीअं मिली इन बाबत काफी घटि खे जाण आहे। सिंधी कौम वास्ते राजा डाहिर सेन जी इन सबब जे करे बि वधीक अहमियत आहे छो जो इन समे खां पोय ई सिंध मुसलमान बादशाहन जी हुकमत हेठ आयी ऐं सिंध जे हिंदुन सिंधियीन खे इस्लाम कबूल न करण जी हालतुन में जुल्मन खे मुहं डियण वास्ते मज़बूर थियणो पियो।

चच नामो, श्री मलकानी जे लिखियिल किताब द सिंध स्टोरी ऐं बियन जे आधार ते राजा डाहिर सेन जे जन्म खां राजगदी हासिल करण जो इतिहास सामहूं अचे थो उन मूजिब सिंध ते सती सदी जी शुरुआत में राजा शशी जो राजु हो हू हिक बुद्ध धर्म जी पुठभरायी कन्दड राजा हो ऐं सन्दंस वज़ीर ऐं मुख्य सलाहकार हो हिकु ब्राहमण दीवान राम जहिं पहिंजी वधन्दड उमिर जो ख्याल करे हिक नवजवान चच नाले ब्राहमण खे पहिंजी मदद वास्ते मुकरर कियो हो। राजा शशी जी रानी सुहान्दी चच जी सियाणप ऐं मर्दानी सूहं ते मोहित थी पयी। अटकल चालीह साल हुकूमत करण खां पोय 632 में राजा शशी जो मौत थियो ऐं काफी मुश्किलातुन खां पोय रानी सुहान्दी ऐं चच जी शादी थी ऐं 633 में चच राजगदी हासिल कयी।

हालांकि शुरुआत में रियाया चच जे बरखिलाफ हुयी छो जो उन समे जी रिवायत मूजिब कहिं ब्राहमण खे विधवा सां शादी करण जी सामाजिक मनता न हुयी पर

पहिंजन फैसलन ऐं प्रजा जे भले जे कमन सबब चच हिकु कामयाब राजा साबित थियो। रानी सुहान्दी खां सिवाय चच के बियूं शादियूं बि कयूं हुयूं ऐं खेस हिक बी जल मां बाई नाले वारी धीउ हुयी। जहिं जे जन्म वकत यह अगकथी कयी वयी हुयी त जेको बि बाई सां शादी कन्दो सो सिंध जो राजा थीन्दो। चच ऐं रानी सुहान्दी खे ब पुट चन्द्रसेन ऐं डाहिर सेन। चच जो राजु सिर्फ सिंध तार्यी महदूद न हो पर अजोके राजस्थान, मुलतान ऐं पंजाब जा बि केतिरा हिसा हुन जी सलतनत जो हिसो हुआ।

चच जी मौत 670 में थी ऐं कुछ वकत वास्ते चन्द्रसेन खे राजगदी मिली पर बुद्ध धर्म में ऐं अहिंसा में विश्वास हुआण सबब अलग अलग इलाकन जे सरदारन जे पाण खे पहिंजे इलाके जो राजा मुकरर करण जे रूप में कियिल बगावत खे हू मुहं न डयी सघियो। नतीजे तौर वज़ीर बुद्धिमान जी सलाह सां सिर्फ रिवायत पूरी करण वास्ते डाहिरसेन पहिंजे पिता जी बि ज़ाल मां जावल भेण बाई सां शादी करे राजगदी हासिल कयी।

राजा डाहिर सेन जो राजु

638 खां 712 जे अरसे में अरबन सिंध ते अटकल 15 भेरा हमलो कियो पर इहो मुहमद बिन कासिम हो जहिं खे 712 में सिंध ते कब्ज़ों करण में कामियाबी मिली। चचनामे जे हिसाब सां अरबन घटि में घटि अठ भेरा समुंड रस्ते सिंध ते हमलो कियो पर हर भेरे पहिंजन सैनिक जी मौत ऐं शिकस्त कबूले वापस मोटिण लाय मज़बूर थिया हुआ। अरबन जी नाकामयाबीअ ते दिल हारे वेठल खलीफा उसमान त सिंध खे धुधड़ ऐं पथरन जी ज़मीन बि चयी छडियो। हैजाज जे इराक जे गवर्नर थियण ते हुन अलाफी जी सदारत में 500 जाँबाज़ सिपहसालारन खे सिंध ते हमलो करण वास्ते मोकिलियो पर डाहिरसेन उन्हन

जी उहा हालत कयी जो खेन अस्पताल में भरती करायिणो पियो। हैजाज वरी बाज़ील खे काफी वड़ो लशकर डयी हमलो करण वास्ते मोकिलियो पर डाहिरसेन जे पुट जयसेन बाज़ील जी कीनी हालत कन्दे खेस मौत जे मुहं में मोकिले छडियो।

डाहिर सेन जे पहिंजी माट्रेली भेण बाई सां शादी करण जी गालिह खे समाज में काफी नापसंदगी मिली ऐं सिंध जी प्रजा में केतिरिन गलतफहमिन जे फैलजण सबब हालतूं डुखियूं बणजी पयूं। 712 में मोहमद बिन कासिम महूरत कढ़ाये वड़े लशकर सां हमलो करण जे मकसद सां सिंध रवाना थियो।

मोहमद बिन कासिम खे देबल या देवल जो सरहदी शहर ते देवल जे ब्राहमणन जे डहन तार्यी अरब सेना जे शहर खे वेडिहो विड़ी विहण सबब थियिल निराशा ऐं शरणागति कबूल करण सबब कब्ज़ों करण में कामियाबी मिली पर हिन वक़त तार्यी संदस सैनिक लम्बी मुसाफिरी सबब थकिजी पिया हुआ ऐं हुनन वटि खाधे ऐं पाणी जी बि अणाठ हुयी। अहिड़े समे नेरुरनकोट के सरदार भंडारकन समानी, जेको बुद्ध धर्म जी पुठभरायी कन्दड हुआण सबब इन मते जो हो त शांती ऐं अहिंसा हुजे पोय राजु भले केर बि करे, जे शरण कबूल करण सबब अरब जे लशकर में नओं साहु पयजी वियो। राजा डाहिरसेन इन्हन गालिहिन सबब चिंता में त हो पर आत्मविश्वास सबब वधीक फिकारियितो कोन हो।

ज्योतिषन जी अगकथी त हिन भेरे अरबी लशकर खे कामियाबी मिलन्दी होसिलो वधायीन्दड हुयी पर मोहमद बिन कासिम खे सिंधु नदी पार कीअं कजे इहो समझ में ई कोन पियो अचो। इन मोके ते मोकह जेको राजकुमार बसाये जो पुट हो सो खुदायी मदद तौर सामहूं आयो जहिं न सिर्फ सिंधु नदी पार करण जो तरीको समझायो पर बेड़ियूं ठाहिण में बि मदद कयी। हालतुन ते नज़र रखी

वेठल डाहिरसेन हद खां वधीक आत्मविश्वास सबब अरबी लश्कर खे सिंधु नदी पार करण डिनी।

चचनामे मूजिब लड़ायी जे यारिहियें डीहं ते अरबी लश्कर हार कबूल करण वारी हालत में हो जो गद्दार मोकह पहिंजन सैनिक सां गडु अची लड़ायी में शामिल थियो ऐं वठी वाका कियार्यीं त सिंधुपति लड़ायी में मारियो वियो आहे। राजा डाहिरसेन "मां हिते आहियां " चयी पहिंजी सेना में जोश भरण जी कोशिश कयी पर होदे खे बाहि लगण सबब खेस हाथीअ तां हेठ लहिणो पियो ऐं आखिर 16 जून 712 ते अरब जे नवन खलीफाउन जे पंद्रहन हमलन खां पोय मोहमद बिन कासिम खे कामियाबी मिली।

जे असां इहो समझूं था त मोहमद बिन कासिम जे सिंध ते कब्जे सां गालिह पूरी थी वयी त गलत था समझूं छो जो इहा त शुरुआत हुयी हिंदुन खे इस्लाम कबूल करण लाय मजबूर करिण जी। देबल या देवल में जहिं पहिरियें हिंदुअ इस्लाम कबूल कियो हो तहिंजो नालो मौलाना इस्लामी रखियो वियो हो ऐं मोहमद बिन कासिम हुन खे हिक सीरिया जे विद्वान सां गडु राजा दाहिरसेन खे नियापो डियण वास्ते मोकिलियो हो। श्री के आर मलकानी जन पहिंजे किताब द सिंध स्टोरी में चचनामे आधार ते लिखियो आहे त राजा डाहिरसेन जे दरबार में पहुचण ते सीरिया जे विद्वान त दस्तूर मूजिब सजदो कियो पर इन नओं इस्लाम कबूल कियिल मौलाना इस्लामी अहिडो को बि रुख न डेखारियो। राजा डाहिरसेन हुन खे सुजाणे वरतो ऐं सबब पूछियो त मौलाना इस्लामी जवाब डिनो त हाणे मां मुसलमान आहियां सो मां सिर्फ इस्लाम जे राजा खे सजदो कन्दुम। छा इस्लाम कबूल करण सिर्फ धर्म बदलायिण न पर गडोगडु पहिंजी वफादारी ऐं राष्ट्रीयता बदलायिण बि आहे ?

आज़ादी जी हलचल - सिंध ऐं सिंधी

इतिहास जे वरकन खां अगु

आम तौर इहा गलतफहमी आहे त अंग्रेजी हुकूमत जी गुलामी खां मुल्क खे आज़ाद करायिण जी हलचलुन में सिंध ऐं सिंधी कौम जो खास योगदान न रहियो आहे। सिंधी कौम जे धँधोड़ी कौम हुअण जी मशहूरी बि इन गलफहमी खे वधायिण ऐं किन खे विश्वास करण में मदद कयी आहे पर हकीकत इनजे बिलकुल अहमियत उबतड आहे सिंध ऐं सिंधी कौम जो आज़ादी जी हलचल में कहिं खां घटि योगदान न आहे। हकीकत में त इहा जितां अंग्रेजी राज जे खिलाफ ऐं ब्रिटिश भारत छड़े वजन इहो आवाज़ बुलन्द थियो हो।

श्री के आर मलकानी जन पहिंजे किताब द सिंध स्टोरी में लिखियो आहे - इंडियन नेशनल कांग्रेस जे बरपा थियण खां अगु ऐं महात्मा गाँधी जी क्विट इंडिया हलचल शुरू करण खां 50 साल अगु 20 मई 1884 में सिंध टाइम्स में छपिजियो हो - नादिर शाह त असां जे मुल्क खे सिर्फ हिकु भेरो लूटियो हो पर अंग्रेजी हुकूमत त रोज पयी लूटे ऐं असां खून पयी चूसे सो ब्रिटिश राजु खतम थियण लाज़मी आहे।

दरअसल मुल्क जी मुल्क जी अंग्रेजी हुकूमत खां आज़ादी ऐं विरहांगो बयी सागे वक़त थिया ऐं सिंध जे पाकिस्तान में शामिल थियण सबब न सिर्फ सिंधियीन खे लड़े भारत अचण वास्ते मज़बूर थियणो पियो पर आज़ादी जी हलचल में सिंध ऐं सिंधी कौम जे योगदान ते बि परदो पयिजी वियो। भारत में सिंधी कौम जो पंजाबी, बंगाल, गुजरातिन वांगुर राज्य न हुअण सबब भारत लड़े आयल सिंधियीन खे देश जे अलग अलग शहरन में वसायो वियो इन गालिह बि सिंधी

कौम जे योगदान खे परदे अंदर रहण में मदद कयी ऐं सभ खां वड़ी गालिह त भारत में अची पाण खे थांर्योको करण में रूधल सिंधी कौम सियासत में मुनासिब नमूने बहरो वठण में चाहु न डेखारियो नतीजे तौर सिंधी फ्रीडम फाइटर्स खे ओतिरी मशहूरी न मिली।

आज़ादी जी हलचल में बहरो ऐं ऐतिहासिक वाकिया

१९०४ में सेठ हरचंदराय विशनदास सिंध में हिंदू सभा बरपा करण वास्ते सिंध जो दौरों करे सुजागी आन्दी जहिं सबब आम शहरिन में ब्रिटिश हुकूमत खां आज़ादी हासिल करण जो जज़बो पैदा थियो।

१९०७ में कराची जे मशहूर डी जे सिंध कॉलेज जे प्रिंसिपल जेकसन जे बयान "तव्हां हिंदुस्तानी कूड़ा आहियो " जी मुखालफत में जीवत [आचार्य कृपलानी], जवाहर [स्वामी गोविंदानंद] ऐं नारायण [प्रो. एन के मलकानी] कॉलेज छोड़े बड़ोदा ऐं पुणे पढ़िहण विया।

१७ अप्रैल १९०८ सखर में सेठ हरचंदराय जी सदारत में पहिरियो बिन डीहंन जी सिंधी कॉन्फ्रेंस थी जहिं में लाइकाणे जे संतराम दयाराम पिण तकरीर कयी ह्यी।

१९०८ में बाल गंगाधर जी मौत ते सिंध जे केतिरन रहवासिन मथे जा वार लाहिराये खेस श्रधान्जली डिनी। सागे साल में वीरूमल बेगराज सखर में त लोकराम शर्मा हैदराबाद में स्वदेशी स्टोर त शुरू कियो पर गडोगडु सभनी सिंधी सियासतदानन जो इजिलास सखर में घुरायो।

१९०९ में धर्म सभा [१८८८ में शिकारपुर में बरपा थियिल] जे मेंबर्स सेठ चेट्टमल, वीरूमल बेगराज ऐं गोविन्द शर्मा खे ब्रिटिश हुकूमत जे खिलाफ माणुहून में सुजागी आण्णिण वारे साहित्य रचना जे सबब पंज साल जेल जी सज़ा डिनी वयी।

१९१० आचार्य कृपलानी, डॉ चोइथराम ऐं बियन मिली हैदराबाद में ब्रह्मचर्य आश्रम बरपा कियो। जहिंजो मकसद धर्म जी रखिया करण ऐं नवजवान में देशभक्तीअ जो जज्बो वधायिण हो। माणुहून में सुजागी आणिण वास्ते डॉ चोइथराम, स्वामी अलाराम, स्वामी सत्यदेव ऐं कुछ बियन गउ हत्या रोकिण वास्ते चंदो जमा करण लाय सिंध जो दौरों कियो।

१९११ -१९१४ इन अरसे में सिंध जे माणुहून मुख्य तौर आज़ादी जे परवानन खे अंग्रेजी हुकूमत खां लिकी रहण में ऐं पैसन जे रूप में मदद कयी। चाहे उहो कोमागोटा मारु ज़हाज़ जो अगवान बाबा गुरुदत्ता सिंह हूजे या रास बिहारी बोस। शिकारपुर जे रहवासिन १०,००० रूपया महात्मा गाँधी खे संदस साउथ अफ्रीका जी हलचल वास्ते डिना त हैदराबाद पंडित मालवीय जो शानदार स्वागत करे संदस मुल्क जी आज़ादी वास्ते पुठभरायी कयी। १९१९ खां हिन्दू अखबार सिंध में छपजण शुरू थी।

नवाब शाह जे डॉ तुलजाराम खिलनानी, महात्मा गाँधी जी भारत जे माणुहून खे ब्रिटिश हुकूमत पारां विश्व युद्ध में बहरो वठण जे इजिलासन ऐं वॉर लोन बांड जी मुखालफत कयी। वक़त इन मुखालफत खे सही बि साबित कियो छो जो ब्रिटिश सरकार न सिर्फ़ भारत जे बहरे जी कदरसानी न कयी पर गडोगडु लड़ायी में हिंदुस्तान जे बहादुरन जी डिनिल कुरबानी खे नज़रअंदाज़ करे छडियो। नाराज़ महात्मा गाँधी १९१९ में आंदोलन कियो।

१९१७ में आल इंडिया कांग्रेस जो सालानो इजिलास कराची थियो ऐं पहिरियो भेरो सिंध खे बॉम्बे खां धार करण जो प्रस्ताव रखियो वियो। इन सागे साल चम्पारण वेन्दे गाँधी जी मुजफ्फरपुर में नारायण मलकानी जी घर कुछ डीहं

रहिया नतीजे तौर हिकु सिंधी प्रोफेसर फ्रीडम फाइटर बणजी पियो।

१९१९ में जहिं वकत ब्रिटिश हुकूमत रोवाल्ड एक्ट पास कियो त सिंध में शहरिन में इन जी मुखालफत करण वारन जी अगुवानी करण सबब जोशीले जेठमल परसराम खे बिन सालन जे जेल जी सजा मिली।

१९१९ में जनरल डायर जे जलियांवाला बाग में [13 अप्रैल] गोलीबारी करण जे हुकूम सबब 379 शख्सन जी मौत ऐं 1200 खां बि मथे जख्मी थियिल सां थियिल नाइंसाफी जी मुखालफत करण सबब सिंध में [21 अप्रैल] नरसिंगलाल, मुखी जेठानंद, दुर्गादास जहिडन सिंधी अगुवानन खे गिरफ्तार कियो वियो। १९२० में तिलक जे सिंध दौरे जे दौरान सिंधी औरतुन डेखारियो हो त आजादी जी हलचल में हू बि पोयिते कोन आहिन। तिलक पहिंजी अखबार में बि लिखियो हो त जे असां वटि हर हंद ते सिंध जे अगुवान डॉ चोइथराम जहिडा अगुवान ऐं शहरी हूजन त असांजो आजादी हासिल करण जो मकसद असांजी उम्मीद खां बि अगु हासिल थी सघे थो।

१९२१ में विष्णु नैनाराम शर्मा खे पहिंजी अखबार हिंदू में हुकूमत जे खिलाफ लिखण जे डोह में गिरफ्तार कियो वियो ऐं बिन सालन जी कैद जी सजा डिनी वयी।

१९२२ में जडहिं प्रिंस ऑफ वेल्स दौरे ते आयो त कराची में उनजो स्वागत करण वास्ते हिकु बि आम शहरी मौजूद कोन हो। सागे साल में सिंधी संस्कृत उतेजक मंडल पारां संस्कृत खे आम वापर जी ऐं मकबूल भाषा ठाहिण जे मकसद सां कराची में लाइब्रेरी ऐं रीडिंग रूम वजूद में आन्दो वियो।

१९२३ में सखर मां "धर्म दर्शन" नाले सां हिकु धर्मी रिसालो शुरू थियो जहिंजा एडिटर स्वामी अमरदास हुआ। इहो ऐतिरो त मशहूर ऐं मकबूल थियो जो उन जमाने में बि हिक हज़ार खां बि वधीक कापियूं छपजन्दियूं ह्यूं।

१९२४ में कराची में आर्य युवक समाज बरपा थी जेका नवजवान खे आर्य समाज

एँ हिन्दू धर्म जी जाण डियण जो कम्पु करण लगी त सखर में सिंधी औरतूं अदबी खेतर में बहरो वठनि इन मुराद सां सिंध लेडीज एसोसिएशन बरपा कयी वयी।

१९२७ में लाइकाणे में थियिल मज़हबी दंगन खे ध्यान में रखी ईद जे मोके ते हिन्दू जे जान माल जो बचाव करण जी घूर कन्दे सिंधी अगुवान हरचंदराय विशनदास, प्रिंसिपल शहाणी, आर्य शेवाराम, सेठ लोकूमल, सेठ ईसरदास, सेठ हकूमतराय एँ बिया कमिशनर सां मिलिया त हिन्दू सिंधी व्यापारी जैरामरामदास दौलतराम अगवानी में होम मेंबर सां मिलिया नतीजे तौर अमन कायम रखण वास्ते ईद खां फ़ौज तैनात कयी वयी।

१९२७ में ई सखर में लाला लाजपतराय जी सदारत में सिंधी हिंदू सम्मलेन थियो जहिं में पंजाह हजारन खां बि वधीक नागरिक शामिल थिया। इन सम्मलेन में सिंध खे बॉम्बे खां धार करण जी तज़वीज़ जी मुखालफत कयी वयी। इन साल थियिल बॉम्बे लेजिसटेटिव कॉउंसिल इजिलास में जाण डिनी वयी त सिंध में हिंदू वोटरन जो तादाद 87087 आहे त मुसलमान वोटरन जो तादाद 60838 आहे।

१९२८ में कराची कांग्रेस कमेटी जी मीटिंग - जहिं में नारायणदास, स्वामी गोविंदानंद, प्रोफेसर झमटमल, मणिलाल व्यास, आर के सिधवा एँ नरसिंगलाल जहिडा अगवान शामिल हुआ - में साइमन कमीशन जी मुखालफत करण जो फैसलो कियो वियो।

१९३० में हैदराबाद एँ कराची - जेके ब्रिटिश हुकूमत जी मुखालफत करण वारन शहरन जे रूप में मशहूर थी चूका हुआ - मां ७२४ शहरिन खे जेल मोकिलियो वियो। इन सागे समे महात्मा गाँधी बि पहिंजो सत्याग्रह शुरू कियो हो जो १९३२ तार्यी हलियो।

१९३० में हुकूमत जी कियिल गोलीबारी में न सिर्फ डॉ चोइथराम घायल थियो

पर मेघराज रेवाचंद जहिडे सिंधी अगुवान खे पहिंजी हयाती डियणी पयी। जयरामदास जे घायल थियण ते महात्मा गाँधी चयो हो हो मां हिन जहिडो सचार माणुहू कोन डिठो आहे। हिन जहिडन देश भगतन जे वहियिल खून मां ई स्वराज जो मंदिर ठहन्दो। ऐतिरो ई पर इन बाबत ब्रिटिश पार्लियामेंट में बि सवाल पूछियो वियो हो ऐं शर्मसार स्टेट सेक्रेटरी चयो हो त मुखे समझ में न थो अचे त एच बी शिवदासानी जहिडा स्वर्ग जहिडन सुखन वारी ICS जी नॉकरी छड़े कीअं इन्हन क्रान्तिकारिन जी होसिला अफज़ायी कनि था।

१९३१ में कांग्रेस सिंध में ब्रिटिश सरकार जे आदमशुमारी जो बायकाँट कियो ऐं अगते हली सिंधी कौम खे इन गालिह जे खराब नतीजन खे मुहं डियणो पियो। १९३३ में सखर सिंध मां छपजन्दड बिन हफतेवार अखबारून न्यू सिंध टाइम्स [एडिटर : हासाराम पहनानी] ऐं स्वदेशी [एडिटर : ठाकरदास मसंद] जी शुरुआत थी। होम रूल लीग बरपा कन्दड डॉ ऐनी बिसेन्ट जो २० सितम्बर स्वर्गवास थियो।

१९३४ जे जनवरी [2] महीने में कराची में सिंधी हिंदू कॉन्फ्रेंस थी जहिं जी सदारत लाडकाणे जे दीवान लालचंद नवलराय कयी ऐं जहिं में वीरूमल बेगराज, किशनचंद वाधूमल, चन्द्रसेन जेटली जहिडन सिंधी अगुवान शामिल थिया। बिन महीनन खां पोय [31 मार्च] वरी थियिल कॉन्फ्रेंस में रायबहादुर खेमसिंग जो सिंध खे बॉम्बे खां धार करण जी मुखालफत कन्दड प्रस्ताव पास कियो वियो। सखर में साधूराम कालानी हफतेवार अखबार सिन्ध वासी शुरु कयी त दयाराम वाधवानी बारन वास्ते माहवार मैगज़ीन गुलन जी टोकरी शुरु कयी।

१९३४ में ई सिंध जे नवजवान जी कांग्रेस लीग बरपा कयी वयी जहिं जी पहिरियो प्रेसिडेंट हुयी निर्मला लालवानी ऐं लाडकाणे जो राम मोटवानी जॉइंट

सेक्रेटरी हो। १९२६ में दादा शेवक भोजराज जी बरपा कियिल बालकन जी बारी जी अठयीं साल गिरह कराची में मलिहायी वयीं ऐं पार्वती गिडवानी खे नयें प्रेजिडेंट तौर चूडियो वियो।

२५ फरवरी १९३५ ते हैदराबाद में इह लख मूडी वारी सिंध नेशनल बैंक लिमिटेड बरपा कयी वयी। बैंक जा डायरेक्टर हुआ भाई सोभराज झमटमल, मुखी गोबिंदराम प्रीतमदास, मुखी बगोमाल होतचंदानी, भाई गोबिंदराम हासाराम, भाई कुंदोमल बसरमल, भाई हासाराम चेलाराम, बूलचंद चंदीराम वासवानी, भाई जयरामदास गुरदासमल, होतचंद गोपालदास ऐं टहलराम बसरमल आसवानी।

१९३५ में इहो फैसलो थियो त १ अप्रैल १९३६ खां सिंध बॉम्बे खां धार हूंदी ऐं सर लेनकॉलेट ग्राहम पहिरियो गवर्नर हूंदो संदस सलाहकार कमेटी में सर शाहनवाज भूटो, गुलाम हूसैन हिदायतुल्लाह ऐं दीवान हीरानंद। आल इंडिया मुस्लिम लीग २१ ऑक्टोबर ते इन गालिह जो स्वागत कियो त हिंदुन २६ जनवरी १९३६ ते कराची में हिक वडी कांफ्रेंस करे मुखालफत कयी।

१९४२ जो साल सिंधी आज़ादी जे इतिहास में नवजवान हेमू कालानी जे रेल जूं पटिरियुं हठायिण ऐं उन सबब १९४३ में फासी मिलण वास्ते ऐतिरो मकबूल रहियो जो कवी निर्मल जीवतानी जो बलिदान कहिं लेखे में ई न आयो।

सिंधी कौम जा के नाला जिन आज़ादी जी हलचल में बेमिसाल योगदान डिनो से आहिन

आचार्य जे बी कृपलानी, जयरामदास दौलतराम आलिमचंदानी, डॉ चोइथराम गिडवानी, आचार्य ए टी गिडवानी, प्रो घनश्याम शिवदासानी, हरचंद्राय विशनदास भारवानी, नारायणदास मलकानी, भेण गंगा, भेण किकी, अम्बी खिलनानी ऐं जेठी सिपहमलानी।

मुल्क जी आज़ादी जो मुल्ह

आज़ादी ऐं सिंधी कौम

15 अगस्त 1947 हिकु ऐतहासिक डिहूं आहे ऐं इहो डिहूं सिंधी कौम वास्ते तमाम वधीक अहमियत रखे थो। इहो सही आहे त इन डीहं ते भारत अटकल बिन सौ सालन जी ब्रिटिश हुकूमत खां आज़ादी हासिल कयी पर इन आज़ादी जो मुल्ह जहिं हिक कौम खे अजु सतर सालन खां पोय बि चुकायिणो पियो पये थो सा आहे सिंधी कौम। हा भारत जा तोड़े पाकिस्तान जा हिंदु बि थोरो घणो मुल्ह चुकायिन पिया पर सिंधी कौम जी भेट में इहो अट्टे में लूण आहे।

सिंधी कौम शायद त वजूद में ई बियन जे बचाव ऐं मुल्ह चुकायिण वास्ते ई आयी आहे। आदि काल खां भारत जडहिं बि को हमलावर / लुटेरो भारत ते काह पियो करे त पहिरिरीं नज़र में सिंध पयी अचे। श्री मलकानी जन त हिकु कदम अगते वधन्दे पहिंजे किताब द सिंध स्टोरी में लिखियो आहे त अरब मुल्कन वास्ते त भारत जो मतलब हो सिंध। पहिंजो राजु हासिल करण सां गडु भारत जो विरहांगो थियो, सिंध जे पाकिस्तान में शामिल करण ते ऐतराज न वठण सबब लखें / करोड़ें सिंधी हिंदु लड़े भारत अचण वास्ते मज़बूर थिया। किन थोरन अटकल सत अठ लख सिन्धियिन भारत अचण जी जगह ते सिंध में ई रहण पसंद कियो।

पाकिस्तान में इस्लाम पसंद हुकूमत जो नतीजो आहे जो अजु सिंध में जे डिसजे त मुशकिल सां २०% सिंधी हिंदु आहिन। मतलब चवण जो त सिंध में रहयील सिंधी हिंदु न रही मुसलमान थी विया आहिन।

हाणे जे असां भारत लड़े आयल सिन्धियिन जो खियाल कयूं त इहो सही आहे त उहे पहिंजे हिंदु धर्म ते कायम आहिन पर उन्हन जेको आज़ादी जो मुल्ह चुकायो आहे सो तमाम वड़ो आहे। अगते त असां इन ई गालिह ते वधीक विस्तार सां विचार कन्दासीं पर हिते थोरे में लिखजे थो त भारत लड़े आयल सिंधी भारत में गुजरातिन, पंजाबिन ऐं बंगालिन वांगुर को राज्य न हुअण सबब कणो कणो खां धार वारी हालात में पहुची विया।

अजु भारत जे हर राज्य में सिंधी कौम जो वजूद आहे पर सियासी तोड़े सामाजिक जीवन में सिन्धियिन जो को खास वजूद कोन आहे। इहे अटे में लूण जेतिरी अहिमयत ऐं हैसियत बि न था रखन।

भारत में आयल सिन्धियिन आज़ादी जो जेको वड़े में वड़ो मुल्ह चुकायो आहे सो आहे अजु सिंधी भाषा जे खत्म थियण वारी हालत में अची पहुचण, सिंधी साहित्य जो लिखजण, सिंधी अखबारुन रिसालन ऐं सिंधी स्कूलन जो बंद थियण।

नवजवान सिंधी तबके जो सिन्धियत जे आलिशान विरसे खां बेखबर रहण ऐं पहिंजी सिंधी भाषा छड़े बियन भाषाउन जे सिखण में वधीक चाहु रखण।

इहो सही आहे त भारत में लड़े अचण सबब सिंधी पहिंजो हिंदु धर्म बरकरार रखण में कामियाब थिया आहिन पर पहिंजिन तहज़ीबी, सामाजिक ऐं अदबी पाडुन खां जुदा थी विया आहिन।

भारत जे सिन्धियिन जूं कामियाबियूं

शुरुआती हालतूं

जडहिं असां भारत में सिन्धियिन जे सतर सलाह जो हिसाब किताब कयूं था इहो ज़रूरी आहे त इन गालिह जो हिसाब थियण घुरिजे त आखिर इन्हन सतर सालन में असां छा हासिल कियो आहे। नवजवान सिंधी तबके खास करे 1980 खां पोय जन्म वरतलन खे, जिन में सिन्धियत बाबत वधीक मांझारो नज़र अचे थो तिन खे मां चवण चाहियां थो हीउ लेख उन्हन खे सिन्धियत खे समझण में काफी मदद कन्दो छो जो भारत में सिन्धियिन जूं कामियाबियूं उन विरसे जहिं खे सिन्धियत चयजे थो जी मदद सां हासिल थियूं आहिन।

जहिं हालत में सिंधी कौम 1947 में भारत लड़े आयी ऐं जिन हालतुन में भारत में अचण खां पोय पहिंजे नयें सामाजिक माहोल में रहणो पियो इन जी थोरी विचूर पोयें लेख आज़ादी जो मुल्ह में डिनिल आहे पर हित असां उन्हन हालतुन जो कुछ वधीक विस्तार सां अभ्यास कन्दासीं।

[१] आम तौर जेके सिंधी भारत लड़े आया से पहिंजा महल माड़ियूं ज़मीन जायदाद सिंध में छड़े लगभग खाली हथें हुआ।

[२] भारत में सिन्धियिन जो को राज्य न हुआण सबब सिन्धियिन खे कहिं हिक शहर / राज्य में न पर अलग अलग जगहुन ते वसयो वियो।

[३] आम तौर सिन्धियिन खे खाली कम न अचण वारियिन आबादी खां परे ठहियल मिलिट्री जी बेरिकुन में रियाईश मिली।

[४] इहे बैरिक् न सिर्फ बियाबान हुयूं पर उन्हन में ज़िन्दगी जी बुनयादी ज़रूरतउन जी बि अणाठ हुयी।

[५] सरकार पारां बि सिन्धियिन खे वरी वसायिण ते को खास ध्यान न डिनो वियो। इहो शायद इन करे बि थियो छो जो भारत में लोकशाही आहे - सिंधी कौम तमाम वधीक घटितायी में आहे - उन समे सिन्धियिन जी सियासती हालत बि कमजोर हुयी।

[६] सिन्धियिन ऐं सिंधी भाषा ते सरकार जे ध्यान केतिरो हुआ इहो समझण लाय इहा जाण काफी आहे त भारत जे संविधान में कबूल भाषाउन में सिंधी भाषा 10 अप्रैल 1967 ते शामिल थी मतलब इन गालिह वास्ते वीह साल लगी विया।

[७] ध्यान डियण जी गालिह आहे त आल इंडिया रेडियो जे प्रोग्रामन वास्ते सिंधी भाषा खे ऐं सिंधी भाषा में लिखियील साहित्य खे साहित्य अकादमी अवार्ड डियण जी मंजूरी 957 ई मिली हुयी ऐं 1959 में तीरथ बसंत खे पहिरियो साहित्य अकादमी अवार्ड बि मिली चुको हो तहिं हूंदे बि सिंधी भाषा खे भारत जे संविधान में शामिल करिण में बिया इह साल लगा।

[८] जेहिडे नमूने मुसलमान खे घटितायी वारी कौम कबूल कन्दे उर्दू भाषा जे महफूज रखण ऐं वाधारे वास्ते, पहिंजी खास मजहबी ऐं सामाजिक विरसो कायम रखण वास्ते खास सहूलियतूं डिनियूं वयूं सा सागी हलत सिन्धियिन खे न मिली, हालांकि सिंधी मुसलमानन जी भेट में बि आदमशुमारी जे लिहाज खां तमाम वधीक घटि हुआ पर हिंदु हुआण सबब सिन्धियिन खे अहिडी का खास सहूलियत न मिली।

[९] सिंधी कौम जे सामहूं वड़ी मुसीबत हुयी पाण खे माली तौर थार्यीको करिण जी ऐं शुरुआती मूडीअ तौर आम तौर सभनी सिन्धियिन वटि पैसे जी अणाठ हुयी ऐं इन डांव में भारत सरकार वठां का बि मदद मयसर न हुयी । नतीजे तौर

सिन्धियिन खे पहिंजी मेहनत, धंधे करण जी काबिलियत, नाकाफी माली मूडी या ओधर ते हासिल कियिल घटि मूडी सां शुरुआत करणी पयी।

हाणे नवजवान सिंधी तबको जो हिकु वाजिब सवाल त इन कामियाबी सां सिन्धियत जे विरसे जो कहिडो लागापो ? सो जे असां इतिहास डिसूं त समझ में अचे थो त घटि में घटि सिंधु घाटी सभ्यता जे दौर खां वठी सिंधी समुंड रस्ते सिंध ऐं बियन मुल्कन जे विच में व्यापर जा नाता कायम करे चुका हुआ। धंधे वास्ते सिंधी महीनन जा महीना, मुसाफिरी करे अलग अलग मुल्कन में वेन्दा हुआ। इहा जेका माहोल सां ठहकी हलण वारी गालिह सिंधी कौम जी हलत अजु सिंधी कौम जी लासानी खूबी लेखिजे थी सा दरअसल असां खे विरसे में मिलियल आहे।

भारत में सिन्धियिन जूं कामियाबियूं

हित असां सिर्फ उन्हन कामियाबिन जो विचार कयूं था जिन जे सबब भारत जी सभनी कोमुन में सिन्धियिन खे अगरो लेखियो वेन्दो आहे।

[१] लगभग खाली हथें 1947 में भारत आयल सिंधी अजु भारत जी माली तौर आसूदी कोमून में अगरा आहिन छो जो अजु पैसे जे लिहाज खां

[क] अटकल 20 % सिंधी तमाम वधीक अमीर आहिन।

[ख] अटकल 20 % सिंधी अमीर आहिन।

[ग] अटकल 20 % सिंधी वटि घुरिज जेतिरा या उन खां बि थोरा वधीक पैसा आहिन।

[घ] अटकल 20 % सिन्धियिन वटि रवाजी ज़िन्दगी गुजारिण जेतिरी कमायी त आहे पर सुखी दुखी जे ओचितन वडन खरचन वास्ते उन्हन खे कर्जु वठिणो पवे थो।

[ङ] बाकी बचियल 20% सिंधी अजु पैसो कमायिण वास्ते ज़फ़ाकशी जे दौर मां गुजरी रहिया आहिन।

[२] सिंधी भारत जे जहिं बि शहर में रहन पिया उन शहर जे सामाजिक जीवन में मकानी कौमुन जी भेट में बि वधीक अहमियत वारो रुतिबो हासिल करण में केतिरन शहरन में कामियाब थिया आहिन।

[३] धंधे में त सिन्धियिन जी हिक किसम जी बादशाहत आहे छो जो न सिर्फ रिवायती कपडे ऐं किराणे जे व्यापार में पर लगभग हर धंधे में भारत जा सिंधी पहिंजे पहिंजे शहर जे नामवर व्यापारीयिन में शुमारिजन था ऐं बियन कौमुन जी भेट में वधीक कामियाब लेखिया वेन्दा आहिन।

[४] फ़िल्मी दुनिया या टेलीविजन जे संसार में बि सिन्धियिन बेमिसाल कामियाबी हासिल कयी आहे। नामवर प्रोड्यूसर डायरेक्टर त सिंधी आहिन ई पर साउथ जी तमिल तेलगु एं कन्नड़ फ़िल्मुन में बी हंसिका मोटवानी, सलोनी आसवानी एं बियन केतिरिन सिंधी एक्ट्रेस कामियाबी हासिल कयी आहे।

[५] इंडस्ट्री कारखानन जे खेतर में चाहे सिन्धियिन ओतिरे वधीक तादाद में आहिन पर रहेजा, हिंदुजा, हीरानंदानी अहिड़ा सिंधी आहिन जिन हिते बि सिंधी कौम जो नालो रोशन कन्दे कौम जी फखुर जे ताज में चमकन्दड हीरा जवाहरात जोड़िया आहिन। नंदन इंडस्ट्रियल यूनिट्स चाहे उहो जीन्स / रेडीमेड ठाहिण जो कारखानो हुजे या बी कहिं शय जो सिन्धियिन बियन खां वधीक अंदाज़ में कामियाबी हासिल कयी आहे।

[६] सामाजिक कमन वास्ते कमि अचण वारियूं इमारतूं ठाहिरायिण में त सिंधी कौम जे मुकाबिल बि कोयी कोन्हे। तमाम वढन नढन शहर में सिन्धियिन धर्मशाला या दरबार जहिडियूं इमारतूं अड़ायूं आहिन जेके न सिर्फ सिंधी कौम पर शहर जूं बिये कौमूं बि कमि आणिन पयूं।

[७] स्कूल कॉलेज एं तैलिमी संस्थाऊं शुरु करण एं हलायिण में बि भारत जे सिन्धियिन रश्क जोग कामियाबी हासिल कयी आहे जे असां सिर्फ मुम्बई जो विचार कयूं त शहर जे 50 वाडिन एं नामवर स्कूल कॉलेजन में सिंधी मैनजमेंट वारन जो तादाद 10 खां बि वधीक थीन्दो।

[८] दान धर्म एं सामाजिक सामाजिक संस्थाऊं बरपा करण में बि सिंधी बियन कौमुन खां काफी अगते आहिन। चयो त इहो बि वेन्दो आहे त जे बियूं कौमूं इन

डांव में पहिंजी कमायी जो वध में वधि 5 % खरचु कनि थियूं त सिंधी 10 खां 15 % कनि था।

[९] सरकारी या खानगी नोकिरिन में भले सिन्धियिन जो तादाद निसबती तौर घटि आहे पर जेके बि सिंधी आहिन से वड़े ओहदे / पघार ते आहिन। फ़ौज़ जेहिडे गैर रिवाजी खेतर में बि सिंधी पोयते न आहिन चाहे उहो शहीद जाबांज प्रेम रामचंदानी हुजे या चीफ ऑफ़ नेवल स्टाफ जे ओहदे तां रिटायर्ड थियिल एडमिरल टहलियानी सिंधी कौम जो सिरु शान सां ऊंचों रहियो आहे।

[१०] भारत जे सिन्धियिन जी हिक बि लासानी ऐं रीस करण जहिड़ी कामियाबी आहे त जहिं कौम वास्ते चयो वेन्दो आहे त इन्हन खे पढायी जी अहमियत जी जाण कोन्हे ताहिं सिंधी कौम जा नवजवान कामियाबी जी नयीं दास्ताँ पिया लिखन। जे अजु तव्हां कहिं बि शहर जे नामवर कामियाब डॉक्टर्स, इंजीनियर, चार्टर्ड अकाउंटेंट ऐं वकील जहिडन प्रोफेशनल जी लिस्ट ठाहियो त उन में घटि में घटि हिकु सिंधी नालो ज़रूर हूंदो।

[११] वडियूं हॉस्पिटल्स ठहिरायिण, गरीब घुरजाउ विद्यार्थीयिन खे स्कालरशिप डियण, मोफत दवाऊं, विधवाउन खे पहिंजन पेरेन ते बिही माली तौर सघारो थियण में मदद करण में भारत सिन्धियिन जूं सामाजिक संस्थाऊं काफी अगते आहिन छो जो इहे संस्थाऊं सिन्धियिन खां सिवाय बियन कौमुन खे बि मदद कनि थियूं।

[१२] सिंधी भाषा खे भारत जे संविधान जे अठें शेड्यूल में शामिल करायिण ऐं सिंधी कौम वास्ते भाषायी घटितायी वारो दरजो हासिल करण बि भारत जे सिन्धियिन जी वड़ी कामियाबी आहे।

[१३] भारत जे सिन्धियिन वास्ते इहा फखुर भरी बेमिसाल कामियाबी आहे त मुल्क जो स्पोर्ट्स ऐं गेम्स जो वड़े में वड़ो अवार्ड "राजीव गाँधी खेल रत्न अवार्ड" जेको भारत रत्न जेतिरी अहमियत रखे थो सो 2015 तार्यीं जिन 27 स्पोर्ट्स पर्सन्स खे डिनो वियो आहे उन्हन में हिकु सिंधी पंकज आडवाणी बि शामिल आहे। सागे नमूने श्री लालकृष्ण आडवाणी खे पदम विभूषण सां त डॉ हीरानंदानी, कृष्ण कृपलानी, एन आर मलकाणी ऐं डॉ सुरेश आडवाणी पदम भूषण सां नवाजियल सिंधी आहिन।

भारत जे सिन्धियिन जूं नाकामियाबियूं

भारत में सिन्धियत जो वजूद

सतर साल को नंडो अरसो कोन थो थियो एं जे सिन्धियिन जहिडी ज़फ़ाकशी में माहिर, हालतुन सां ठहकी हलण में होशियार कौम जो विचार कजे त इहो अरसो वडो महसूस थीन्दो एं जे वरी नामिकामयाबिन जो विचार करिणो हुजे त सतर साल हिक सदी खां वधीक महसूस थियन था। 1947 में भारत आयल सिन्धियिन जे हासिल जी जे लिस्ट वड़ी आहे त उहे गालिहियूं बि घटि न आहिन जिन में सिंधी कौम खे नामियाबी मिली आहे। इन्हन नाकामीयाबिन में के अहिडियूं गालिहियूं बि समायल आहिन जिन आइन्दे में सिंधी कौम जे वजूद ते ई सवाली निशान लगाये छडियो आहे। हिनन नाकामियाबिन में शामिल आहिन :-

[१] पहिंजो तहज़ीबी, अदबी एं ज़िन्दगी गुजारिण जे आलिशान विरसे खे कायम रखण में भारत जा सिंधी वड़ी हद तार्यीं नाकामियाब थिया आहिन। कौम खे खबर ई कोन पर्यीं एं ज़िन्दगी में रंग आणिण वारियूं छेज, लाडा, भगत जहिडियूं रिवायतूं सिन्धियिन जे सामाजिक तोड़े पारिवारिक जीवन जो हिसो कोन रहियूं।

[२] सिंधी भाषा जो अची नास थियण वारी हालत में पहुचण भारत जे सिन्धियिन जी हिक अहिडी नाकामियाबी आहे जहिं सिंधी कौम जे वजूद ते सवाल लगाये छडियो आहे। इहो शायद त इन करे बि थियो आहे जो व्यापारी कौम हुअण सबब असां भाषा खे साहित्य सिरजन एं विचारन जी डे वठि जे माध्यम खां वधीक न समझियो।

अजु हालत इहा आहे जो समूरे उत्तर ऐं मध्य भारत जे वडे हिसे में, छत्तीसगढ़, गुजरात ऐं महाराष्ट्र जिते सिन्धियिन जी भारत में जुमले आदमशुमारी मां अध खां वधीक सिंधी रहन था उते बि रायपुर, बिलासपुर, अहमदाबाद, सूरत, वड़ोदरा, मुम्बई. नासिक, पुणे, नागपुर ऐं औरंगाबाद जहिडन वडन शहरन में नवजवान सिंधी तबको या त सिंधी गालिहाये न थो सघे या चाहु न थो रखे।

[३] सतर साल गुजरी विया पर सिंधी भाषा जी लिपिअ जो झगड़ो अजु बि न सिर्फ शुरु आहे पर वड़ो मसलो बणजी पियो आहे छो जो अग में त झगड़ो अरबी ऐं देवनागिरी तायीं महदूद हो पर गुजिरियल पंजन डहन सालन खां रोमन लिपी बि सामहूं आयी आहे।

[४] तैलिमी संस्थाउन जो ज़ारू बरपा कन्दड़ भारत जा सिन्धी मुल्क में सिंधी स्कूलन मतलब सिंधी सिखण जी सहूलत बरकरार रखण में बि नाकामियाब साबित थिया आहिन।

[५] माली तौर मज़बूत हून्दे बि भारत जे सिन्धियिन सिंधी अखबारुन ऐं मैगज़ीन्स जे बंद थियण खां बेपरवाह रहण पसंद कियो नतीजे तौर अग में ई भारत जे मुखतलिफ़ शहरन में टीडियल पखड़ियल सिंधी कौम इन्हन जोडीन्दड पुलन जे टुटण सबब भारत जा सिन्धी हिक बिये जो हाल मालूम थियण खां बि हिक खियाल खां महरुम थी विया।

[६] साहित्य कहिं बि कौम जो आइनो लेखियो वेन्दो आहे ऐं हिनन सत्तर सालन में सिन्धी साहित्य जो आइनो धुंधलो थी वियो आहे। जे लिपिअ जे झगडे इन गालिह में वड़ो किरदार अदा कियो आहे त अरबी लिपी वारन साहित्यकार

बि पोयते न रहिया आहिन छो जो उहे इन ज़िद ते अजु बि कायम आहिन त देवनागिरी लिपिअ सबब सिंधी भाषा नासु थी रही आहे।

[७] सिंधी कौम वटि सामाजिक जीवन वास्ते हिकु लासानी सिरशतो हून्दो हुआ जहिंखे पंचायत जो नालो डिनल हो सो असरायिते रूप में कायम रखण में भारत जा सिंधी नाकामियाब थिया आहिन। इहा नाकामियाबी इन खियाल खां बि वड़ी आहे जो इन सबब न सिर्फ सिन्धियिन जे सामाजिक जीवन में वड़ो बदलाव आयो आहे पर इन्हन संस्थाउन जे कमज़ोर थियण जा असर सिंधी भाषा जे खतम थियण जे आसार जे रूप में ज़ाहिर थियण बि शुरू थी विया आहिन। ऐतिरो ई न पर सिंधी कौम जी बधी बि नामुमकिन गालिह थी पयी आहे। पंचायतुन जे कमज़ोर थियण सबब सिंधी कौम जो सामाजिक जीवन तहस नहस थी वियो आहे ऐं कौम में हिक जिनसायत न रही आहे। अजु भारत में सिंधी हिक कौम न रही अलग अलग पन्थन ऐं धार्मिक विश्वासन वारन जो मेड़ बणजी वयी आहे।

[८] भारत जे सिन्धियिन जी हिक वड़ी ऐं नाकाबिले बर्दाश्त नाकामियाबी आहे सियासत खां पासो करण। भारत में लोकशाही आहे ऐं लोकशाहीअ में कहिं बि कौम जो वज़ूद ऐं वाधारो सियासत में कौम जे बहरे सां सिंधी निसबत रखे थो।

[९] भारत जा सिन्धी इन गलफत में रहिया आहिन त खाली हथें अचण खां पोय बि हूनन मकानी माणुहुन जी भेट में वधीक माली तरकी कयी आहे मतलब हू वधीक सियाणा आहिन पर हकीकत में भारत जे सिन्धियिन जी हालत सियाणो कांव बिटंगों फासे जहिड़ी आहे। छो जो वड़ी माली ताकत हून्दे बि सिंधी सियासी, अदबी ऐं सामाजिक जीवन में घुरबल अहमियत कोन हासिल करे सघिया आहिन।

[१०] भारत जा सिन्धी इहो समझण बि नाकामियाब साबित थिया आहिन त जहिं वकत कौम सिन्धियिन वांगुर भारत जेहिडे वडे मुल्क में टीडियल पखडियल हालत में थिये थी त सुठे कम जी साराह न सिर्फ कम कन्दड जो होसिलो वधाए थी पर बियन खे बि सामाजिक कमन करण वास्ते हिमथाये थी। नतीजे तौर अजु सिंधी कौम वटि निस्वार्थ भाव सां कमु करण वारन जी अणाठ आहे।

[११] वेझडायी में हर गालिह खे पैसे में तोरिण ऐं बियन जे कमन में सिर्फ गलतियूं गालिहिण जे रुख बि भारत जे सिन्धियिन खे नाकामियाबी जी राह जो मुसाफिर बणायो आहे। पैसे जी अहमियत वधण जो नतीजो आहे जो सामाजिक संस्थाउन में विद्वान न पर पैसे वारा ओहदेदारान आहिन जहिकरे सामाजिक जीवन में घुरबल सुधार जी रफतार घटिजी आहे।

[१२] इहो सही आहे त सिन्ध असांजे पुरखन जो मुल्क हुओ, आहे ऐं रहन्दो पर सिन्ध खे सामाजिक जीवन में हद खां वधीक अहमियत डियण जो नतीजो इहो निकतो आहे जो भारत में जन्म वरतल नवजवान सिन्धी तबको जहिं जो सिन्ध सां सिधो लागापो न आहे जेको भारत में पलजियो वडो थियो आहे उहो सिन्ध जे बदरां भारत खे पहिंजे दिलो दिमाग जे वधीक वेझो महसूस करे सिन्धियत खां परे थीन्दो वियो आहे।

भारतीय सिंधियन जी एकता

एकता जी अणाठ

मुंहिजो इहो पको रायो आहे त भारत में सिंधी समाज में एकता न हुअण जा जेके बि सबब केर गणाये सघे थो तिन सभनी में मरकजी रूप में असरायितिन गालिहिन जिन खे शुमारिण बिना लिस्ट पूरी न थींदी से आहिन :-

सिर्फ पाण खे सही ऐं कौम जो तारणहार समझण

कहिं खे बि संदस कम जो जसु न डियण ऐं बियन जी कामियाबी खे पहिंजी डेखारिण जी कोशिश करण

समाज में बिना मतलब वारिन, सिर्फ कहिं या कुछ शखसन खे ओहदेदार बणायिण जे मकसद सबब, सामाजिक संस्थाउन जे तादाद में बिना जाब्ले वारी ऐं गैर कुदरती वाधि

सालन जा साल हिक ओहदे ते काबिज रहण ऐं हिक ई शखस जे केतिरिन ई संस्थाउन में ओहदेदार थियण

नवजवान सिंधी पीढ़ी खे मुनासिब वकत ते सामाजिक संस्थाउन में बहिरो वठण जे वझन जी घटितायी

सामाजिक वाधारे लाय शखसी तोर ते कोशिश करण वारन जी साराह करण जी जगह ते उन्हन जी राह दुखी बणायिण जी कोशिश करण सोशल मीडिया जो अणरिथायितो ऐं गैर मुनासिब नमूने उपयोग करण

हिन सिलसले में मां कुछ नंदा लेख व्हाट्सप्प वास्ते लिखिया हुआ। से हेठ डियां थो।

मुहिंजा विचार

व्हाट्सप्प ते जेतिरो सिन्धियत बाबत लिखियो वेन्दो आहे ओतिरो ई या वधीक सिंधी कौम में एकता न हूअण बाबत लिखियो वेन्दो आहे। सिन्धी कौम नसीबन वारी आहे छो जो कौम खे न सिर्फ धंधे करण जी समझ पर पेसे जे कारायिते उपयोग बाबत समझ विरसे में मिले थी पोय कहिड़ा सबब आहिन जो अहिडी कुदरती दाति सां मालामाल कौम में एकता कोन्हे।

हिन विचार सिलसिले में असां रोज़ हिक सबब ते विचार कन्दासीं पर इहो फलु डियण लायक या असिरायितो सिर्फ तडहिं साबित थींदो जडिहिं तव्हां सिर्फ मुहिंजा विचार पढ़ण जी जगह ते पहिंजा विचार लिखी शामिल थींदा।

असां भारत जे सिंधियन जी वडी घटितायी इहा आहे जो असां सामाजिक सुधार जे कम खे किन खास माणहून जी जवाबदारी समझी पाण खुदमुखितयार हलत हलण जी कोशिश कयूं था। नतीजे तोर न सिर्फ सिन्धियत जे विरसे जे नासु थियण जो अंदेशो वधे थो पर इहा हलत समाज में निफ़ाक पैदा थियण जो सबब बणिजे थी। इहो सामाजिक निफ़ाक ई एकता जे रस्ते जी वडी रुकावट साबित थिये थो।

मां कहिं समे हिक विद्वान जा विचार पढिया हूआ सिर्फ उहे सामाजिक सुधार दायमी ऐं असिरायिता साबित थियन था जिन जी शुरूआत घरन मां थिये थी। मतलब जे असां सिंधी समाज में सुधारो आणे समाज में एकता कायम करण चाहियूं था त असां खे समाज जे अगुवानन ते मदार रखण जी जगह ते पहिंजे घर मां शुरूआत करणी पवंदी। हूएं बि भारत में लोकशाही आहे ऐं लोकशाही में अगुवानन खां वधीक अहमियत शख्स खे थिये थी।

सामाजिक संस्थाउन जो किरदार

सिंधी समाज में एकता न हूअण जो या एकता न थी सघण जो बियो वडो सबब आहे हद खां वधीक सामाजिक संस्थाउन [आदमशुमारी जे निसबत में] जो वजूद में अचण ऐं पंचायत जहिड़ी ताकतवर संस्था जो कमज़ोर थी हिक ई शहर में केतरिन सिंधी पंचायतून जो ठहण ऐं किन हंदन ते पंचायत जो कहिं शख्स या कुटुंब जी ज़ागीर तोर कम करण।

सिंधी में चवणी आहे घणे जायफें घरु न हले घणे मरदें हलु न हले। इहा सागी गालिह भारत जे सिंधी समाज वास्ते हिक हकीकत जे रूप में सामहूं आयी आहे। गुजिरियल 30 - 40 सालन में सिंधी समाज में सामाजिक संस्थाउन जे तादाद में ऐतिरी वधीक वाधि थी आहे जो आमू माणूहूअ लाय इहो समझण डूखी गालिह थी पयी आहे त इहे संस्थाऊं सामाजिक कमन लाय वजूद में आयूं आहिन या इन्हन संस्थाउन जे बानीकारन खे हिकु सामाजिक मंच मयसर [Available] करे डियण वास्ते।

दुःख जी गालिह इहा बि आहे त भारत में सिंधी सामाजिक बानीकारन जो वडो हिसो इहो समझण में नाकामियाब थियो आहे त ओहदो हिक सामाजिक जवाबदारी आहे न कि रुतबे जो निशान। इन्हन सामाजिक संस्थाउन जा घणा बानीकार इन सोच वारा आहिन त सिर्फ उहे सिंधी समाज जा हकीकी रहनुमा आहिन जहिकरे

[1] उहे बियन संस्थाउन / बानीकारन जे सुठे सामाजिक कमन जी बि बेमतलब जी नुकतचीनी करे उन कम खे गैर ज़रूरी साबित करण में का कसर बाकी न था रहण डियन नतीजे तोर न सिर्फ इन्हन बानीकारन में हिक किसम जी दुशमनी पैदा थिये थी पर आमू माणूहूअ जो सामाजिक संस्थाउन / सामाजिक कम करण वारन शखसन में विशवास बि घटिजे थो।

[2] घणन सामाजिक संस्थाउन सबब सिंधी समाज जो न सिर्फ आर्थिक नुकसान थिये थो पर गडोगडु समाज में निफ़ाक बि पैदा थिये थो। तव्हां महसूस कियो हूंदो त भारत में हिक ई शहर में चेट्री चंड्र जहिडो अहमियत वारो सिंधी त्यौहार बि शहर जा सभु सिंधी गइजी हिकु थी न था मलिहायिन। सिंधी तिथियूं [गियारस या पूर्णिमा] बि हिक ई शहर , हिक ई कॉलोनी जे सिंधी घरन में बिन अलग अलग डीन्हन ते थियन पर्यं।

वक्रत जी ज़रूरत : जे असां खे हकीकत में सिंधी समाज में एकता खपे त इहो निहायत ज़रूरी आहे त सिंधी समाज जे हाणोके बानीकारन खे, इहो समझण ऐं इहो साबित करण जी कोशिश करण त सिर्फ उहे सिंधी समाज जे सामाजिक आकाश जा सिज आहिन जहिंजे चौगिरिद हर सामाजिक गालिह थियण लाजमी आहे , वारे रुख में बदलाव आणिण तमाम ज़रूरी आहे। ध्यान डियो ब्रह्माण्ड में सिजु सिर्फ हिकु आहे पर पहिंजी रोशनीअ सां रोशन तारा बेशुमार आहिन। जे सिंधी समाज जे नवजवानन खे इहा गालिह समझ में अची वयी ऐं असां जा बानीकार सिजु थियण जी कोशिश करण जी जगह ते पहिंजो पाण खे पहिंजी रोशनीअ सां रोशन तारो बणाये , हिक बिये जे वजूद जो अहसास करण जो हूनर सिखण में कामियाबी हासिल कनि था त सिंधी में एकता आणिण का डुखी गालिह न आहे।

कदुर शिनासीअ जी घटितायी

सिंधी समाज में एकता जी घटितायी छो आहे ? छो पियो चयो वजे त सिंधी समाज में एकता अचण हिक अणथियणी गालिह आहे ? हिन विषय ते विचार कन्दे मुखे हिक कहाणी याद अची वयी जेका मां पहिंजे बालपणे में पहिंजे पिता स्व. डॉ. प्रेमचंद जन खां बुधी हुयी।

जडिहिनं वाल्मीकिअ रामायण लिखी पूरी कयी त संदस मुलाकात महर्षि नारद सां थी। वाल्मिकी रामायण पढी नारद चयो हीउ बराबर सुठी लिखियल आहे पर हनुमान जी रामायण हिन खां वधीक बेहतर आहे। इहो बुधी वाल्मिकी निरास ज़रूर थियो पर हन हनुमान सां मिलण जो फैसलों बि कियो। वाल्मिकी पहिंजी रामायण खणी हनुमान जी गोलिहा वास्ते रवानो थियो।

हनुमान ऐं वाल्मीकिअ हिक बिये जी लिखियल रामायण लगभग सागे वक़त पढी पूरी कयी। जिते हनुमान पढी खुश पियो नज़र अचे, उते वाल्मिकी विलाप पियो करे। हनुमान समझो त शायद रामायण लिखण में मुखां का वडी गलती थी वयी आहे जो वाल्मिकी ऐतियो विलाप करे रहियो आहे ? पर वाल्मीकिअ जो चवण हो त संदस रामायण लिखण में कियिल मेहनत ऐं वक़त अजायो साबित थियण जे दुःख में हू विलाप करे रहियो आहे। हनुमान जी लिखियल रामायण जे हूंदे को बि वाल्मिकी रामायण न पढिहंदो। नतीजे तोर वाल्मीकिअ न त जियरे इज़्जत मानु मिलन्दो ऐं न ई संदस मुए पोय दुनिया खेस याद रखन्दी। हनुमान पहिंजी लिखियल रामायण फाड़े टुकर टुकर करे फिटी कन्दे चयो हे वाल्मिकी विलाप करण बंद करि। मां त रामायण इन सबब लिखी जीयं मुखे श्री राम जो जीवन याद रहे। हाणे त अजू खां वठी को बि हनुमान रामायण न पढी सघन्दो। वक़त गुजिरण ते इंसानी समाज खे सिर्फ वाल्मिकी रामायण याद रहन्दी ऐं इहा ई पढी ऐं पूजी वेन्दी।

अजू जे सिंधी समाज में एकता अचण नामुमकिन थी पियो आहे त इनजो सबब आहे सिंधी समाज में बेशुमार वाल्मीकिन जी मौजदगी। थोरे में चयजे त अजू असां समाज में जेके बि संस्थाउं बरपा थियन पयूं या शखसी तोड़े संस्था सतह ते जेके कम थियन था से सामाजिक ज़रूरत या भले जी मुराद सां न पर बानीकारन / अगुवानन खे जसु मिले , उन्हन जो सामाजिक इज़्जत मानु वधे इन मकसद सां थियन था।

इन मकसद सबब असां जे सिंधी समाज में वाल्मीकिन जो तादाद तमाम तेजी सां वधे पियो। इहो तादाद ऐतिरो वडो ऐं असिरायितो थी वियो आहे जो सिंधी समाज में जेके तमाम थोरा हनुमान वजूद रखन था से पासिरो थी ज़िन्दगी गुजारिण खे पसंद कनि था। इहो ई सबब आहे जो चयो पियो वजे त सिंधी समाज में एकता अचण अणथियणी गालिह आहे।

जे असां ध्यान डियूं त समझ में अचे थो त वाल्मिकी विचारधारा वारा सिंधी अगुवान पाण खे हिक संस्था तार्यी महदूद बि न था रखन। हिकू ई शख्सू कहिं संस्था जो अध्यक्ष आहे त बीअ में सेक्रेटरी। कहिं हिक संस्था जो बरपा कन्दइ बानीकार आहे त बीअ जी वर्किंग कमेटी जो मेंबर। मतलब इहे हर हंद पहिंजे वजूद जो अहसास कराये इहो साबित करण जी पूरी पूरी कोशिश कनि पिया त सिर्फ उहो ऐं उहो ई सिंधी समाज जो सच्चो ऐं हकीकी रहनुमा आहे। इन्हन जी पाण में हिक बिये सां हलन्दइ चटा भेटी न सिर्फ सिंधी समाज में निफ़ाक जी बुनियाद विझे थी पर गडोगडू एकता जी राह में रूकावट बि साबित थिये थी। हर सिंधी अगुवान तोड़े आमू माणूहूअ खास करे सिंधी नवजवानन लाय इहो अहसास करण ज़रूरी आहे त जेसी तार्यी असां पहिंजी वाल्मीकिअ जहिड़ी विचारधारा ऐं हलत में बदलाव न था आणियूं तेसी तार्यी सिंधी समाज में एकता अचण नामुमकिन आहे। जहिं वक़त असांजे समाज में सामाजिक कम शख्सी इज़त मान जी मुराद सां न पर सामाजिक वाधारे वास्ते थियण शुरू थी वेन्दा उन वक़त सिंधी समाज जी एकता बाबत कुछ चवण जी ज़रूरत ई कोन हूंदी।

गुजिरियल सतर साल

मां जेतिरो सिंधी एकता जे बारे में सोचियां थो ओतिरो मुहिंजो इहो रायो त सिंधी कौम में एकता जी घटितायी वास्ते को बाहिरियो सबब न पर सिंधी कौम जी पहिंजी हलत ऐं सिंधी समाज जूं अंदरूनी हालतूं जवाबदार आहिन।

जे गुजिरियल सतर सालन में भारत जे सिंधी समाज जी सामाजिक हलत ध्यान में आणजे त इहो समझण बिलकुल डुखियो कोन न आहे त हकीकत में सिंधी समाज जी सामाजिक बनावट में आयल तबदील सिंधी एकता जी घटितायी जो मुख्य सबब आहे।

कहिं बि इंसानी समाज में जे डिसजे त समाज जो हिकु हिसो समाज खे आर्थिक रूप में मजबूती डियण वास्ते त बियो हिसो समाज खे सामाजिक ऐं सांस्कृतिक रूप सां तरक्कीयाफता रखण वास्ते कमु पियो कंदो आहे। जेके बि इंसानी समाज तरकी जी राह ते वधन्दा नज़र अचन पिया उन्हन में समाज जे इन्हन बिन्ही हिसन में मुनासिब मीज़ान [Balance] वकत जे हर दौर में रहंदो अचे थो। समाज जा इहे बयी हिसा हमेशा हिक जेतिरा ताकतवर ऐं असिरायिता रहन था ऐं गडु हलन्दे तरकी जी राह ते कदम वधायिन था।

हाणे जे असां सिंधी कौम जे गुजिरियल सतर सालन जे बारे में विचार कयूं त [1] गुजिरियल ट्रीहन चालीहन सालन में सिंधी समाज भारत जे आर्थिक रूप सां मजबूत समाजन में अगरो रहियो आहे। सिंधी समाज जी पेसे कमायिण जी कामियाबी न सिर्फ बेमिसाल रही आहे पर ऐतिरी वधीक तेज़ी सां थी रही आहे जो भारत जे बियन समाजन में रीस ऐं हूस पैदा थियण जो सबब बणजी वयी आहे।

[2] सिंधी समाज भारत में बेशुमार सामाजिक, तैलीमी ऐं अदबी संस्थाऊं बरपा

कयूं आहिन। इन्हन संस्थाउन जो तादाद अजु बि वधी रहियो आहे छो जो रोज सिंधी समाज जी का न का संस्था वजूद में अचे पर्यी।

हाणे सोचिण जी गालिह इहा आहे त आर्थिक रूप ऐं सामाजिक संस्थाउन जे खेतर में तरकी करण वारे सिंधी समाज में बियन समाजन वांगुर सामाजिक एकता वधण जी जगह ते ऐतिरो घटि छो थी वयी आहे जो इहो पियो चयो वत्रे त भारत जे सिंधी समाज जो हिकु थियण हिक अणथियणी गालिह आहे। हिन गालिह ते विचार कन्दे मूहिंजे ध्यान में अचे थो

[1] मुल्क जे विरहांगे खां पोय दर बदर थी मिसकीन हालत में सिंधी कौम खे मजबूर थी लड़े भारत अचिणो पियो जहिं जे नतीजे तोर सिंधी कौम में पेसो कमायिण जी ऐं थाईको थियण जी हिक किसम जी रेस शुरू थी वयी। जेके जेके इन रेस में कामियाबी हासिल कन्दा विया तिन खे न सिर्फ सामाजिक इज़्जत मान हासिल थियो पर गडोगडु उन्हन खे सिंधी समाज जे अगुवाननं जे रूप में सामाजिक मंजूरी मिलण जो दौर बि शुरू थी वियो।

इन्हन गालिहिन जो कुदरती नतीजो इहो थियो जो समाज जी रहबरी करण वारा -विद्वान ऐं ज्ञानवान - हकीकी अगुवान आहिस्ते आहिस्ते पर सिलसिलेवार न सिर्फ पासीरा थींदा विया पर सामाजिक सतह ते उन्हन खे दोयम दरजे वारी - गैर अहमियत वारी - हलत बि मिलण लगी। विद्वान ऐं ज्ञानवान शख्सन जे पासीरे थियण जे नतीजे तोर सिंधी समाज खे सामाजिक एकता जी अहमियत समिझायिण जो दरयाहु बि सुकुण शुरू थी वियो सो जे अजु सिंधी समाज में एकता जी घटितायी आहे या सिंधी भाषा अची खतम थियण ते पहुती आहे त यह गैर कुदरती गालिह न आहे।

[2] कहिं भी इंसानी समाज में सामाजिक संस्थाउं हम मरकज़ी गोलन [Co-centric circles] या पूर विच्छोट लीकुन जे रूप में कमु कंदियूं आहिन। मतलब चाहे इन्हन खे पहिंजो वजूद आहे पर इहे हिक बुनियाद सबब

हिक वजूद वारा लेखिया वजन पिया। सिंधी समाज जी बेशुमार संस्थाउन जा बानीकार इहा गालिह न समझी सधिया त सामाजिक संस्थाउन जो वजूद सामाजिक वाधारे वास्ते थिये थो। जहिडे नमूने हम मरकजी गोलन में हर हिक गोल खे पहिंजो वजूद ऐं पहिंजी हद थिये थी तहिडे नमूने हर संस्था जी बि हिक हद ऐं कमन जो हिकु मुकरर दायरो - मकसद थिये थो।

पाण खे वधीक सोभारो बणायिण जी चाह में सिंधी समाज जी संस्थाउन पहिंजी हद बाहिर वजी हर सामाजिक खेतर में दखलंदाजी करण जे रुख में कमु करण शुरू कियो नतीजे तोर कामियाबी त कहिं खे कोन मिली उलटो सिंधी समाज में बिना मतलब जी चटा भेटीअ सबब निफ़ाक वधी विया ऐं सामाजिक एकता तोड़े सिंधी भाषा जो वजूद खतरे में अची वियो।

लेखक जी मुखतिसर वाक्रिफ़ियत

जन्म तारीख : 17 जुलाई

जन्म स्थान : बुरहानपुर -मध्यप्रदेश

पढ़ायी : बी. एस सी ; बी. ऐड.

पेशो : साइंस टीचर - वेबसाइट हलायिण

www.thesindhuworld.com

शौक : पढहण , लिखण ऐं सैर

जुनून : भारत में सिन्धियत जी महफूज़ी वास्ते कमु करण

पसंदीदा संगीत : गुरबाणी - गज़ल्स

पसंदीदा सैरगाह : गोवा जा सामुंडी किनारा

पसंदीदा टी वी प्रोग्राम : कॉमेडी ऐं डांस शो

पसंदीदा फिल्म : कभी खुशी कभी गम

पसंदीदा साहित्य : गुरबाणी ऐं हिंदी उपन्यास

यादगार पल : धीउ जो जन्म

ई बुक्स : ज़िज़ल 70 सालन जी